

॥ अहम् ॥  
॥ न्यायाम्भोनिधि श्रीमद्विजयानन्दसूरिश्वरपट्टधर श्रीमद्विजयवल्लभसूरिगुरुपादपद्मेभ्यो नमः ॥  
श्रीमत्सर्वाणन्दसूरिरचितं—  
श्रीमज्जगद्वचरितमहाकाव्यम् ॥

॥ अहम् ॥

श्रीआत्मवल्लभ ग्रंथसिरीज नं. ६

॥ न्यायाम्भोनिधि श्रीमद्विजयानन्दसूरिश्वरपट्टधर श्रीमद्विजयवल्लभसूरिगुरुपादपद्मेभ्यो नमः ॥

श्रीमत्सर्वाणन्दसूरिरचितं—

## श्रीमज्जगद्वचरितमहाकाव्यम् ॥

संशोधकः—पंन्यास—श्रीउमङ्गविजयो गणी

श्रीमद्विजयवल्लभसूरीशमुख्यशिष्यरत्नतपोनिधिश्रीमद्विवेकविजय-  
शिष्य—पंन्यासश्रीउमङ्गविजयगण्युपदिष्ट—योधपुरराज्यान्तर्गत—‘तखतगढ ग्राम’

वास्तव्यजैनश्रीसङ्घद्रव्यसाहाय्येन

प्रकाशकः—“बाबू गोपीचन्द्र” वकील सभापति श्रीआत्मानन्दजैनसभा अम्बाला सीटी.

( पंजाब )

[ नकल-५०० ]

वीरसम्बत् २४५१

आत्मसम्बत् २९

विक्रमसम्बत् १९८२

सन १९२५

( मूल्यममूल्यम् )

---

PRINTED BY-Ramchandra Yesu Shedge, at the "Nirnaya Sagar" Press, 26-28, Kolbhat Lane, Bombay.  
PUBLISHED BY-Babu Gopichand Vakil, Secretary, Shri Atmanand Jain Sabha, Ambala, Punjab.

---



न्यायाम्भोनिधितपगच्छाचार्यश्रीमद्विजयानन्दसूरिपट्टविभूषणशासनप्रभावकश्रीमद्विजयवल्लभसूरिगुरुपादपद्मेभ्यो नमः ।

॥ श्रीसर्वाणन्दसूरिविरचितं ॥

## ॥ श्रीजगद्वचरितं महाकाव्यम् ॥

प्रथमः सर्गः

[ वसन्ततिलकावृत्तम् ]

अन्मूर्ध्नि पन्नगफणामणिदीपजाग्र-ज्योतिस्तमोविजयि विघ्नपतङ्गभेदि । आविष्करोति कृतिनामपवर्गमार्गं,  
स श्रेयसे भवतु पार्श्वजिनाधिनाथः ॥ १ ॥ अज्ञानपङ्कनिकरव्यतिषङ्गनाशं, शश्वत्प्रसादसलिलेन समुज्ज्वलेन ।  
बालस्य मे विरचयातिशयाभिरामे, मातः सरस्वति जगज्जनवन्द्यपादे ॥ २ ॥ अर्हन्मतार्णवविलासविधाननिष्ठं,

श्री भोक्तृनक्षत्र  
शैव ज्ञान लंकार  
गोभीपुरा, सुरत.

राकाभिधेयशुचिपक्षविराजमानम् । दुष्कर्मतापदलनं किल सूरिचन्द्रं, वन्दामहे परमदेवमुदारभक्त्या ॥ ३ ॥  
तीव्रापकारकरणैकहृदोऽपि सर्वे, ते दुर्जना जगति जाग्रतु नित्यमेव । येषां नितान्तभयतः कचनापि काव्य-  
मार्गात्स्खलन्ति कवयो न लसद्विवेकाः ॥ ४ ॥ सन्तः पवित्रचरिता दुरिताभिमुक्ता, राजन्ति ते विधुविभाज-  
यिसद्गुणौघाः । स्वार्थं विमुच्य सुतरां हि परार्थसार्थ-संसाधनाय दधते निजमानसं ये ॥ ५ ॥ स्वर्गापवर्ग-  
पदवीसमवासिमेष, कल्पद्रुमो न ददते ध्रुवमर्थितोऽपि । धर्मः स्वभावसरलस्तु विवेकभाजां, तां लीलयैव दद-  
तेऽपि गतस्पृहाणाम् ॥ ६ ॥ विश्वत्रयीहितकृता प्रकटीकृतो यः, श्रीनाभिभूपतनयेन जिनेश्वरेण । दानादिभे-  
दकलिताय नमोऽस्तु तस्मै, धर्माय भूतिधृतिकीर्तिमतिप्रदाय ॥ ७ ॥ लक्ष्मीस्तरङ्गततरला पवनप्रकम्प-श्रीवृक्ष-  
पत्रनिभमायुरिहाङ्गभाजाम् । तारुण्यमेव नवशारदसान्ध्यराग-प्रायं स्थिरा सुकृतजा किल कीर्तिरेषा ॥ ८ ॥  
गङ्गातरङ्गविमलेन यशोभरेण, दानोद्भवेन किल कल्पशतस्थिरेण । एकस्त्रिलोकमखिलं धवलीचकार, धिक्का-  
रकृत् कलिरिपोर्जगद्भुविवेकी ॥ ९ ॥ चेतः प्रसीदतितरां भवतः पवित्रौ, कणौ जवादपि च गच्छति सर्वदुः-  
खम् । हर्षः परिस्फुरति साधुजनस्य सम्य-गाकर्णितेऽत्र जगद्भुचरिते प्रशस्ते ॥ १० ॥ सारस्वतस्मरणजाग्रदु-  
दग्रबुद्धि-प्राग्भारमासुरकवीश्वरवर्ण्यमानम् । गीर्वाणवारणरदद्युतिसोदरं न, कः संस्तवीति जगद्भुगुणचक्र-  
वालम् ॥ ११ ॥ वाचस्पतेरपि धियामवकाशता न, स्तोतुं गुणाञ्जगति यस्य नितान्तपूतान् । कर्तुं हि तस्य  
जगद्भुधियश्चरित्र-मुत्कण्ठितोऽहमधुना स्मितभूर्न कस्य ॥ १२ ॥ विद्यामहोदधिशशाङ्ककलासमाने, मातः

सरस्वति मुखे वस मे निकामम् । नो चेत् प्रसिद्धजगद्भूचरितप्रथायां, मन्दादरस्य तु सतो मम ते त्रपैव ॥ १३ ॥  
 संस्मृत्य वाचममलां स्वगुरोः क्रमाज-द्वन्द्वं च पुण्ययशसः प्रथयामि हन्त । तस्योत्तमं चरितमद्भुतभावभासि,  
 तच्छ्रूयतां सुकृतिभिः कलितप्रमोदैः ॥ १४ ॥ कल्याणवानखिलभूमिभृतां सुमान्यो, मित्रद्विजाधिपतिधिष्ण्य-  
 कृतोरुदीप्तिः । श्रीमालवंश इह मेरुरिवोन्नतोऽस्ति संसेवितः प्रतिदिनं विबुधैरनेकैः ॥ १५ ॥ मर्यादया परि-  
 युतो जगतीधराणा-माधारतामुपगतः सुतरां गभीरः । पुंरत्नजातिकलितः सुकृतस्रवन्ती-संयोगभाग्विज-  
 यते जलराशिवद्यः ॥ १६ ॥ तस्मिन्वभूव सकलव्यवहारिमुख्यो, भास्वद्विवेकविनयादिगुणैकधामा । वीथदुरु-  
 त्तमजिनेश्वरधर्ममर्म-विज्ञाननिर्मलमतिः कमलाभिरामः ॥ १७ ॥ अश्रान्तभूवल्लयभूरितरोरुभारो-द्भारोद्भव-  
 श्रमजदुःखमपाकरोति । पातालभर्तुर्गुरगीभिरतिप्रमोदा-द्यद्दानकीर्तिरमला परिगीयमाना ॥ १८ ॥ यत्कीर्त्ति-  
 पूरविमले भुवनत्रयेऽस्मिन्, मन्ये हिमाचलसुता मुदमाससाद् । दिग्वाससं श्रितकपालममुं पतिं मे, नातः परं  
 यदवलोकयितुं परोऽलम् ॥ १९ ॥ श्रीसङ्घभक्तिजिनमन्दिरकूपवापी-सत्रप्रपाप्रमुखपुण्यचयं विधाय । प्रौढप्र-  
 तापमवनौ परिवर्त्तमानं, कामं कलेरपि च यो दलयाम्बभूव ॥ २० ॥ सच्चक्रनन्दकतया च महःश्रिया च,  
 शाश्वत्परग्रहसुनिग्रहकारणेन । मित्रोपमामयमवाप दुरापकीर्त्ति-श्रित्रं पुनर्यदवनेर्हरतिस्स तापम् ॥ २१ ॥  
 तस्याङ्गजोऽजनि जनप्रमदैकवार्त्ता-धाम श्रियां च वरणाग इति प्रसिद्धः । यत्कीर्त्तिनव्यशुचिहारयुता निरी-  
 क्ष्य, काष्ठाः प्रिया हि चकिता हृदि वासवाद्याः ॥ २२ ॥ भोगावती परिजिता त्वमरावती वा-नर्घ्यालका

जगद्-  
चरितम्  
॥ २ ॥

किल यया शतशो दधत्या । भोगीश्वरान् विबुधपान् धनदान् स कन्यां, तामध्युवास नगरीमथ मन्मेथाभः  
॥ २३ ॥ गौरीपतेरपि शिरः सततं श्रितो यः, शीतद्युतिर्न समवाप कलां द्वितीयाम् । विश्वत्रयीधवलनोद्यत-  
यास्य कीर्त्या, पुष्टिं गतस्तु स बिभर्त्ति कलाकलापम् ॥ २४ ॥ शत्रुञ्जयाभिधगिरावथ रैवताद्रौ, सङ्घाधिपत्यमधि-  
गत्य चकार यात्राम् । यः कल्पवृक्ष इव दीनजनस्य दैन्य-मुद्दामदानकलया दलयाम्बभूव ॥ २५ ॥ तन्नन्दनः  
सकलसज्जनवर्ण्यमानः, श्रीमज्जिनाधिपतिसेवनकक्षबद्धः । वासाभिधः समजनिष्ट विशिष्टबुद्धिः, सत्पात्र-  
पाणिविमलीकृतभूरिवित्तः ॥ २६ ॥ नीचाननाश्रयभवात्मतमोऽपहन्तुं, वाग्देवता भगवतीव जगाम सापि ।  
सत्कीर्त्तिपूरपरिपूरितदिबुखस्य, यस्याननं रुचिरसत्यगिरा पवित्रम् ॥ २७ ॥ आकर्ण्य पन्नगवधूजनगीयमान-  
मुद्दामदानविधिजातयशःसमूहम् । यस्यान्वहं बलिरसौ च रसातलस्यः, सेहे दृढं हि निजबन्धनतापदुःखम्  
॥ २८ ॥ श्रीवीसलस्तु नयवानथ वीरदेवो, नेमिश्च निर्मलयशःकलितश्च चाण्डूः । श्रीवत्सं इत्यनघवैभवभूषि-  
तस्य, पञ्चाङ्गजाः शुशुभिरे किल यस्य धन्याः ॥ २९ ॥ कल्पद्रुमैरिव सुमेरुगिरिः प्रशस्तैः, साधुर्व्रतैरिव मुखै-  
रिव वामदेवः । अङ्गैर्महीदयितमन्न इव व्यराज-यः पञ्चभिः कृतिभिरङ्गभवैरमीभिः ॥ ३० ॥ वर्ण्यः कथं न  
स कृती किल वीसलाख्यो, यस्य प्रशस्यगुणवर्णनकारणेन । धर्त्ता भुवोऽपि भुजगाधिपतिः स्वकीयाः, कामं  
शुचीरयममस्त समस्तजिहाः ॥ ३१ ॥

\* सहायाः साधनोपायाः, विभागो देशकालयोः । विनिपातप्रतीकारः, सिद्धिः पञ्चाङ्गमिष्यते ॥ १ ॥

महाका-  
व्यम्.  
सर्गः १

॥ २ ॥



कलियुगरिपुभीतो न कचित्स्यानुमीशो, विविधगुणनिवासं यं समाश्रित्य मन्ये ।

अभजत पुनरेष प्रौढिमानं तु धर्म्मो, न भवति गुरुसङ्गाहीसियोगो हि कस्य ॥ ३२ ॥ [मालिनीवृत्तम्]

जगत्रयीपावनयद्गुणावली-गानैकतानः सुतरां विरञ्चनः ।

न तं पुनश्चिन्तयितेति तर्क्ये, सन्ध्याद्वयोपासनबन्धुरं विधिम् ॥ ३३ ॥ [वंशस्थवृत्तम्]

लक्षसुलक्षणसौलंकसोही-नाममनोहरपुत्रचतुष्कः ।

वीसल एष सुधर्मविशेषं, कं न चकार निरस्तकुबोधः ॥ ३४ ॥ [दोधकवृत्तम्]

अथ प्रपूर्णायुरसौ स्वकीयं, सद्धर्मकर्मप्रथनैकचित्तः ।

अनन्यमाहात्म्यभराभिरामो, जज्ञे सुरो भासुरकायकान्तिः ॥ ३५ ॥ [उपजातिवृत्तम्]

[शार्दूलविक्रीडितवृत्तम्]

विघ्ना दूरत एव यान्ति निखिलाः सम्पत्तयः सन्ततं, द्योतन्ते परितः स्फुरन्ति विविधाः कल्याणमालास्तथा ।

सत्कीर्तिः प्रससीसरीति भवति श्रेयस्करी सन्तति-स्तेषां ये हृदि चिन्तयन्ति कृतिनस्तं भूमिपीठे सुरम् ॥ ३६ ॥

लक्षः शङ्खवलक्षकीर्तिनिकरन्ध्यासक्षमामण्डलः, शश्वल्लक्षणमुख्यशास्त्रविदुरो लक्षप्रदातार्थिनाम् ।

दूरीभूतकुलक्षणः किल जिनाधीशक्रमाब्जद्वयी-सेवाजाग्रदुदग्रपुण्यनिबहः प्रीतिं न कस्यातनोत् ॥ ३७ ॥

सुलक्षणस्यापि हृदा निरर्गला, गुणाः सतां जहुरहो मनोधनम् ।

वृथा प्रतीतिर्जगतीति कारण-स्वभावभाक् कार्यमवेक्ष्यतेऽखिलम् ॥ ३८ ॥ [ वंशस्थवृत्तम् ]

[ शार्दूलविक्रीडितवृत्तम् ]

नो शम्भुर्वृषभं हिमाचलसुता कण्ठीरवं नो निजं, न ब्रह्मा किल राजहंसमिथुनं नैरावणं वासवः ।  
दूरे मुञ्चति जातुचित्पुनरपि क्लेशात्तदास्या भृशम्, श्रीसोलस्य यशः-श्रिया धवलितेऽप्यस्मिन्निलोकेऽखिले ॥ ३९ ॥

चारुरूपकलिता दयितासीत्, श्रीः पवित्रवरिठा किल तस्य ।

प्रेमवैभववतीव मुरारे, रुक्मिणी गिरिसुतेव हरस्य ॥ ४० ॥

[ स्वागतावृत्तम् ]

सोही नामा वर्ण्यते कैर्न धीरः, सोऽयं गङ्गातोयशुभ्रैर्गुणैः ।

चित्रं चित्रं सर्वदा सज्जनानां, रागाधिक्यं हृत्सु येन व्यधायि ॥ ४१ ॥

[ शालिनीवृत्तम् ]

[ शार्दूलविक्रीडितवृत्तम् ]

किं चिन्तामणिना किमु द्युतरुणा किं कामगव्या तया, किं वा पूर्णघटेन किं जलधिना किं रोहणक्षमाभृता ।  
किं वा मेचकचित्रकेण यदसौ सोलस्तु सोमाननो, दृष्टोऽस्माभिरुदारभाग्यकलया दारिद्र्यसर्वङ्गः ॥ ४२ ॥

सकलयाचकचातकपोषक-न्निजसुहृत्तरुवर्धनबन्धुरः ।

खलजवासकदैर्न्यविधायकः, स शुशुभे भुवि दानघनाघनः ॥ ४३ ॥ [ द्रुतविलम्बितवृत्तम् ]

ससतत्त्वविदुरः शुचिसप्त-क्षेत्रभावनिहितोत्तमवित्तः ।



सप्तदुर्गतिभयेन विमुक्तः, सप्तसप्तिरभवत्स महोभिः ॥ ४४ ॥

[ स्वागतावृत्तम् ]

कर्पूरमन्दारगिरीशगौरै-र्गुणैरनेकैः कलितो नयाद्यैः ।

महेभ्यमुख्यः किल सोलनामा, प्रमोदयामास सतां मनांसि ॥ ४५ ॥ [ उपजातिवृत्तम् ]

॥ इत्याचार्यश्रीधनप्रभगुरुचरणराजीवचञ्चरीकशिष्यश्रीसर्वाणन्दसूरिविरचिते श्रीजगद्गुरुचरिते  
महाकाव्ये वीर्यदुप्रभृतिपूर्वपुरुषव्यावर्णनो नाम प्रथमः सर्गः ॥ १ ॥

द्वितीयः सर्गः ।

[ उपजातिवृत्तम् ]

महापुरन्धीकरदर्पणाभं, महेभ्यलोकैः परिभासमानम् । अस्तीह भद्रेश्वरनामधेयं, पुरं वरं कच्छकृतैकशो-  
भम् ॥ १ ॥ यत्र श्रियं त्रातुमिवाहिराजः, पातालमध्यात्परिखामिषेण । आविर्बभूवोत्तमदुर्गदम्भा-न्निरन्तरं  
कुण्डलितोरुकायः ॥ २ ॥ कृतैकराज्यश्रवणेन शल्यं, कलेरभूद्यत्र हृदि प्रकामम् । नक्तं दिवं दैवतमन्दिरेषु,  
घण्टारवादत्तिरमुष्य चासीत् ॥ ३ ॥ निसर्गदौर्गत्यनिपीडिताय, जनाय दातुं करुणां दधानः । तटे ततानेव  
तरङ्गहस्तै-रत्नानि रत्नाकर एव यत्र ॥ ४ ॥ सुवर्णराशिं किल रत्नराशि-मदृष्टितं वीक्ष्य वणिगजनस्य । यत्रा-  
गतां पान्थजनः सुमेरो-रब्धेरमंस्तापि च सारलक्ष्मीम् ॥ ५ ॥ महेश्वरस्यैकजयाय काम-श्चकार रूपाणि सह-

जगद्-  
चरितम्

॥ ४ ॥

स्रशोऽपि । यत्राद्भुताकारविशेषभाजां, दम्भेन रङ्गत्तरुणव्रजानाम् ॥ ६ ॥ तथा विधाता विदधेऽखिलानां,  
रूपश्रियं यत्र नितम्बिनीनाम् । यथा सुराणां स्वधूजनेऽपि, तदीक्षणात्कार्यमवाप रागः ॥ ७ ॥ निशासु  
सौधोपरिसंस्थितानां, मृगीदृशां यत्र च चारुगानम् । आकर्णयन्तं स्वमृगं सुधांशु-र्याताय कृच्छ्रात्स्वरयाम्ब-  
भूव ॥ ८ ॥ यत्रेन्दुकान्तालये एव यूनां, शीतांशुकान्त्या गलितामृताम्बुः । नक्तं निदाधेऽपि रतश्रमोत्थ-ताप-  
व्यपोहं रचयाश्चकार ॥ ९ ॥ भोगावती दुष्टभुजङ्गनिन्द्या-मरावती दुश्चवनान्विता च । विश्वैकसारा च कुबेर-  
नाथा, नान्योपमां यत्र विभावयामि ॥ १० ॥ यत्राङ्गनानां वदनेन्दुबिम्ब-लावण्यपीयूषमतीव पीत्वा । महे-  
श्वरेणापि च दग्धमूर्तिः, पुनर्नवत्वं श्रयतिस्म कामः ॥ ११ ॥ पारापतेभ्यः शुचिसौधदेश-मधिष्ठितेभ्यः किल  
यत्र रात्रौ । चारुणि कामं रतकूजितानि, स्वयं नवोढाः कलयाम्बभूवुः ॥ १२ ॥ माणिक्यहर्म्यावलिचङ्कशृङ्ग-  
परिस्फुरत्काञ्चनकुम्भदम्भात् । निशाखनेकार्कविलोकनेन, प्रकाममप्रीयत चक्रवाकः ॥ १३ ॥ लक्ष्मीगिरौ यत्र  
च निर्विरोधं, क्रीडापरे वीक्ष्य मिथः सदैव । प्रीतिः परा काप्युदभूद् हृदन्त-रम्भोनिधेश्वराम्बुरुहासनस्य ॥ १४ ॥  
क्रीडाशुकान्यत्र महेभ्यसङ्ग-कपोतफालीं भजतोऽतिनीलान् । नीलोपलज्योतिरदृश्यकाया-नोतुस्तदीयध्वनिना  
ह्यबोधि ॥ १५ ॥ यत्रोष्मनिःश्वासमसुञ्चदीशा-न्तिकेऽपि काचिद् गृहरत्नभित्तौ । सङ्क्रान्तमूर्तिस्तु निजां  
सपत्नी-माशङ्कमाना सहसाम्युपेताम् ॥ १६ ॥ [ उपजातिवृत्तम् ]

महाका-  
व्यम्-

सर्गः २

॥ ४ ॥

नानारत्नमयालयद्युतिभरे जम्भारिचापभ्रमं, विभ्राणेऽगरुधूपधूमनिवहे व्योम्नयभ्ररूपे सति । अश्रान्तं मधुरे  
मृदङ्गनिनदेऽप्युज्जृम्भमाणे पुनर्नृत्यं यत्र वितेनिरेऽपि शिखिनः क्रीडावनस्थायिनः ॥१७॥ [ शार्दूलविक्रीडितवृत्तम् ]  
भर्तुः परीरम्भसुखामृतेन, हृत्सिञ्च दुःसाध्यवियोगतापम् । विमुञ्च मानं च कृतार्थय त्व-मिदं दुरापं नवयौवनं  
च ॥१८॥ क्रीडाशुकी काचन धन्यगेहे, विचारयुक्ता सुतरां सखीव । अब्रूधयत्र किलेति दीर्घ-मानान्वितां  
काञ्चन चारुनेत्राम् ॥ युग्मम् ॥१९॥ सौधान्तरागत्य मरुद्गवाक्ष-मार्गेण पुष्पावलिगन्धरम्यः । पस्पर्श वक्षोजयुगं  
वधूनां, यत्राप्यहो पुण्यमये दिवापि ॥२०॥ मृगीदृशां हृत्सरसि सरोऽयं, रतिं श्रयन्यत्र चकार केलिम् । तत्प्रौ-  
ढवक्षोरुहकैतवात्त-त्कुम्भद्वयेनातिमनोहरश्रीः ॥ २१ ॥ प्राणप्रियेणापि हृते करेण, रागेण यत्र खनितम्बवस्त्रे ।  
सत्पद्मारागालयभावृताङ्गी, सरोजनेत्रा ह्रियमाप नैव ॥ २२ ॥ वापीषु कूपेषु सरस्सु यत्र, पीयूषपूरं निदधे  
पयोधिः । सूर्योऽपि सम्भाव्य सुरव्रजेभ्यः, स्वमन्थनं भीत इव प्रकामम् ॥ २३ ॥ [ वसन्ततिलका ]

[ स्थोद्धतावृत्तम् ]

देवभक्तिगुरुभक्तिबन्धुरा, बन्धुवर्गपरितोषकारकाः । दम्भलोभमदमत्सरोज्झिता, यत्र पुण्यमतयो जना वसुः २४  
धुर्धुरा जयति यत्र देवता, घोरविघ्ननिकरैकवारिणी । सर्वदातिशयराजिधारिणी, विश्ववाञ्छितविभूतिकारिणी २५  
उन्नतित्वकलितः किल विभ्रत्, स्वैर्यमाद्रिरिव यत्र जनौघः ।

राजतेऽस्य च तदद्भुतमेव, यन्नितान्तमयमुज्झितकूटः ॥ २६ ॥

[ स्वागतावृत्तम् ]

सुपात्रदत्तोऽज्ज्वलवित्तराशि-विमुक्तदोषः कृतधर्मपोषः ।

जनः समग्रोऽपि च यत्र रेजे, सौजन्यधन्यः कलितोरुकीर्तिः ॥ २७ ॥ [ उपजातिवृत्तम् ]

कन्यां विमुच्य नगरीमधिकर्द्धिमासुं, भद्रेश्वरे निवसतिस्म पुरे स तत्र ।

श्रीसोल एष सुकृती स्वकुलेन युक्तः, साधोर्मतिः स्फुरति भूरितरोदयाय ॥ २८ ॥ [ वसन्ततिलकावृत्तम् ]

॥ इत्याचार्यश्रीधनप्रभगुरुचरणराजीवचञ्चरीकशिष्यश्रीसर्वाणन्दसूरिविरचिते श्रीजगद्गुचरिते  
महाकाव्ये भद्रेश्वरपुरव्यावर्णनो नाम द्वितीयः सर्गः ॥ २ ॥

॥ तृतीयः सर्गः ॥

[ अनुष्टुप्वृत्तम् ]

स्वकुलं भूषयामास, विमलैः शीतलैर्गुणैः । तमोपहैरयं व्योम, करैरिव सुधाकरः ॥ १ ॥ तत्प्रिया श्रीरस-  
ताथ, जगति प्रथितौजसः । जगद्गुराजपद्माख्यां-स्तनयान्विनयान्वितान् ॥ २ ॥ त्रिभिर्बभासे भास्वद्वि-स्तनयै-  
स्तत्कुलं शुचि । शिखिभिर्विप्रवेदमैव, गीतं ग्रामैरिवोत्तमैः ॥ ३ ॥ जगद्गुः कलयामास, भाग्यसौभाग्यव-

न्युरः । जगज्जनमनस्तोष-पोषकं गुणसञ्चयम् ॥ ४ ॥ स्वर्गाङ्गनापरीरम्भा-रम्भतोषिणि वसरि । जगद्भूरकरो-  
 त्प्रौढकुलभारोद्धृतौ मनः ॥ ५ ॥ भ्रातृभ्यां भूषितस्ताभ्यां प्रीतिदाभ्यां धरातले । पुनर्वसुभ्यां युक्तस्य, स श्रियं  
 श्रितवान्विधोः ॥ ६ ॥ रम्भातिलोत्तमामेनो-र्वशीरूपविजित्वरीम् । यशोमतीं प्रियां प्राप, जगद्भूः शीलशा-  
 लिनीम् ॥ ७ ॥ राजल्लदेव्या प्रियया, विभ्रत्या प्रेमसम्पदम् । गुणान् कृतार्थयामास, राजाख्यः स्वस्थधीनिधिः  
 ॥ ८ ॥ बभूव पद्मा पद्मस्य, दयिता हितकारिणी । शचीव मरुतां पत्युः कौमुदीवामृतद्युतेः ॥ ९ ॥ अतिदान-  
 व्यसनिनः, कृतिनः पुण्यशालिनः । न चिन्ता जगद्भूकस्य, धने तुच्छेप्यजायत ॥ १० ॥ अथान्येद्युः परिसरे,  
 पुरस्यास्य स भाग्यभूः । पशुपालकमद्राक्षी-चारयन्तमजा निजाः ॥ ११ ॥ स्वयूथमध्यगामेका-मजामपि मनो-  
 हराम् । ग्रीवाबद्धमणिं दृष्ट्वा, स हृदीति व्यचिन्तयत् ॥ १२ ॥ सर्वश्रीसाधकः कामं, सद्भाग्यावाप्यदर्शनः ।  
 मणिर्यद्येष मे गेहे, तदा पूर्णा मनोरथाः ॥ १३ ॥ चिन्तयित्वेति जगद्भूः, पशुपालस्य किञ्चन । धनं दत्त्वा गृही-  
 त्वाजां, तामगान्निजमन्दिरम् ॥ १४ ॥ अजाकण्ठात्तमाकृष्य, मणिं लक्ष्मीविधायिनम् । स्वगृहे पूजयामास-  
 प्रच्छन्नं च विचक्षणः ॥ १५ ॥ मणेर्महिम्ना तस्याथ, जगद्भूसदनान्तरे । प्रावर्द्धताखिला लक्ष्मी-र्भावनेव सद,  
 शये ॥ १६ ॥ चिन्तामणिरिवात्यर्थ-मर्थिनामभिलाषताम् । जगद्भूः पूरयामास, दानेनाथ गरीयसा ॥ १७ ॥  
 क्षीरार्णवतरङ्गाभै-र्जगद्भूकीर्तिसञ्चयैः । सदानकर्मजनितै-स्त्रिलोकी धवलीकृता ॥ १८ ॥ स्वप्रियायां यशो-



जगद्-  
चरितम्

॥ ६ ॥

मल्यां, पुत्रीं प्रीतिमतीमथ । धृताविव मुदं श्रीमा-अगदूरुदपादयत् ॥ १९ ॥ वर्द्धमाना कुलाम्भोज-राजहंसी  
क्रमेण सा । मनो जहार नो कस्य, गत्या च कलया गिरा ॥ २० ॥ स तां कन्यामथान्येषु-र्यशोदेवाय दत्त-  
वान् । तत्पाणिग्रहणादूर्ध्व-मथमाप सृतिं क्षणात् ॥ २१ ॥ अशुभं कुर्वतः स्थाने, शुभस्य प्रतिकूलतः । दैव-  
स्यास्य न केनापि, महिमात्र तिरस्कृतः ॥ २२ ॥ ततः खज्ञातिवृद्धाना-मनुमत्यैष धीमताम् । वराय दातुमन्यस्मै,  
तनयामुपचक्रमे ॥ २३ ॥ वृद्धे कुलाङ्गने दक्षे, केचिद्वैधव्यदूषिते । शृङ्गारं स्फारमाश्रित्य, तमूचतुरिति स्फुटम् ॥ २४ ॥  
पुण्या वैधव्ययुक्ताया, अपि चेद्वरमीक्षसे । तदावयोरपि श्रीम-न्विधेहि वरवीक्षणम् ॥ २५ ॥ तयोरिति वचः  
श्रुत्वा, प्रतिबोधोचितं शुचि । अवाप हृदये लज्जां, श्रीमालान्वयमण्डनः ॥ २६ ॥ मानयित्वा तयोर्वाचं,  
यशोमत्याः पतिस्ततः । स पुत्रीश्रेयसेऽकार्षी-त्कूपवाप्यादिकं विधिम् ॥ २७ ॥ पुत्रीवैधव्यदुःखं स, त्यक्त्वा  
हृदि गभीरधीः । नित्यं विरचयामास, धर्मकर्माण्यनेकशः ॥ २८ ॥ दारिद्र्यं दलयन्नुच्चैः, सर्वेषामपि चार्थिनाम् ।  
स कालं गमयामास, कियन्तं पुत्रवर्जितः ॥ २९ ॥ नानाविधानि पुण्यानि, कुर्वाणस्यापि नाभवत् । आतृद्र-  
यान्वितस्यापि, तस्य सत्पुत्रसन्ततिः ॥ ३० ॥ निशावसानसमये, श्रीसोलस्यादिमाङ्गजः । सन्तत्यानघया  
हीन-श्रिन्तयामासिवानिति ॥ ३१ ॥ स्तम्भेनेव गृहं नागा-धीशेनेव महीतलम् । नङ्गरेणेव बोहित्यं, कुलं पुत्रेण  
धार्यते ॥ ३२ ॥ धूलिधूसरपुत्राङ्ग-परिष्वङ्गसुखामृतैः । धन्यानां हृदये तापः, सकलोऽपि विलीयते ॥ ३३ ॥  
हहा समापि मद्भ्रात्रो-रनयोर्नयशालिनोः । पवित्रा सन्ततिर्नास्ति, यया गोत्रं स्थिरीभवेत् ॥ ३४ ॥

महाका-  
व्यम्.

सर्गः ३

॥ ६ ॥



इति चिन्ताभरव्यग्रं, प्रत्यग्रप्रेमशालिनी । प्रियं यशोमती प्रोचे, तमतीवविचक्षणा ॥ ३५ ॥ किमाधिरस्ति वा  
 व्याधि-स्तव प्राणेश सम्प्रति । येनेदं त्वन्मुखं याति, दिवसेन्दुसमानताम् ॥ ३६ ॥ अस्ति मत्तव गोप्यं किं,  
 रहस्यं जीवितेश्वर । येनेदमपि नो दुःखं, मदग्रे कथ्यते त्वया ॥ ३७ ॥ अथ प्राणप्रियामूचे, सोऽसामान्यगु-  
 णान्विताम् । भद्रे सत्पुत्रहीनत्वं, परं मे दुःखकारणम् ॥ ३८ ॥ ममापि किल मदभ्रात्रो-रस्ति नो पुत्रस-  
 न्ततिः । पतापतं कुलं वीक्ष्य, तेन दूये निरन्तरम् ॥ ३९ ॥ श्रुत्वेति वचनं पत्युः, पुनः प्रोचे यशोमती । देव-  
 ताराधनं कार्यं, त्वया सन्ततिसम्पदे ॥ ४० ॥ साधूदितं त्वया सुभुः, जजल्पेत्यथ सोऽनघः । समुद्राराधनं  
 सम्य-करिष्याम्यासुमीहितम् ॥ ४१ ॥ रत्नाकरं परित्यज्य, सर्वदैवतसंश्रितम् । आधारं भूभृतामुच्चैः, कः परं  
 सेवते सुधीः ॥ ४२ ॥ पुत्रेणैव कुलं यस्मा-द्धर्मकार्यं धनेन च । तस्मात्तदुभयप्राप्त्यै, सेवे रत्नाकरं प्रिये ॥ ४३ ॥  
 यशोमत्यपि सावादी-ददीनवदना पतिम् । सेत्स्यत्यदोऽखिलं कार्यं, यद्यब्धाराधनोद्यमः ॥ ४४ ॥ जगद्गर्जग-  
 दानन्दी, कस्मिंश्चन शुभे दिने । ययौ वारिनिधेस्तीरे, पवित्रे जलसीकरैः ॥ ४५ ॥ दौकयित्वाथ नैवेद्यं, विविधं  
 भक्तिभासुरः । सोऽब्धिमाराधयामास, सप्ताहाशनवर्जितः ॥ ४६ ॥ तद्भक्तिव्यक्तसम्प्रीत-मानसः सुस्थिता-  
 मरः । प्रादुर्बभूव तस्याग्रे, निशीथे भासुरद्युतिः ॥ ४७ ॥ प्रोत्फुल्लनयनद्वन्द्वः, स धीमाञ्जगद्गर्जवात् । प्रणम्य  
 च महाभक्त्या, सुस्थितामरमस्तवीत् ॥ ४८ ॥ जयाखिलसुरावास, जय शतमहीधर । जय श्रीकनकप्रोचै-जय

१ समुद्राधिष्ठायकवरुणाख्यदेवः ।

जगद्-  
चरितम्  
॥ ७ ॥

रत्नाकरप्रभो ॥४९॥ त्वत्त एव समासाद्य, जीवनं जलदावली । जगतीं जीवयत्येना-मखिलामपि लीलया ॥५०॥  
दर्शनेन तवानेन, त्वदेककृतचेतसः । अद्यैव पातकं सर्वं, प्रक्षीणं मम हेलया ॥ ५१ ॥ वंशवृद्धिकरं पुत्रं, धर्म-  
वृद्धिकरीं श्रियम् । देहि मे चेत्प्रसन्नोऽसि, रत्नाकरसुरोत्तम ! ॥ ५२ ॥ स देवः प्रोचिवानेनं, कृतिन भावी न  
ते सुतः । सर्वार्थसाधका लक्ष्मी-रेका भवतु निश्चला ॥ ५३ ॥ पूरयिष्यसि यानि त्वं, यानपात्राण्यनेकशः ।  
मद्वरेण न तेषुचैः, कश्चिद्विघ्नो भविष्यति ॥५४॥ असाविति वरप्रान्ते, तमाह सुरपुङ्गवम् । यथा मे पुत्रहीनत्वं  
मद्भ्रात्रोरपि किं तथा ॥ ५५ ॥ गिरेति प्रीणयामास, तमथो सुस्थितामरः । पुत्रौ पुत्रीं तव भ्राता, राजारूपः  
समवाप्स्यति ॥५६॥ स्वकोशान्तरसाराणि, रत्नानि कतिचित्पुनः । प्रदाय जगद्भूकाय, तिरोवत्त सुरोत्तमः ॥५७॥  
निशाप्रस्थानपटह-ध्वनिडम्बरसोदरम् । अथ स्वरं प्रयत्नेन, चकार चरणायुधः ॥ ५८ ॥ [ इत्यनुष्टुबृत्तम् ]  
प्रखेदविन्दुनिभनिर्गलदच्छतारा, विस्रस्तमेचकतमोवसना निकामम् ।  
कोकाम्बुजन्मनिवहे विहितापराधा, शीघ्रं ययौ रविभियेव निशापिशाची ॥ ५९ ॥ [ वसन्ततिलकावृत्तम् ]  
अथ रथाङ्गकलारवसूचित-द्युमणिभर्तृसमागमशङ्किनी ।  
हरिर्हरित्प्रससाद् तदाधिकं, गलिततामसशोकसमुच्चया ॥ ६० ॥ [ द्रुतत्रिलम्बितवृत्तम् ]  
जलनिधिवरदानप्राप्तहर्षप्रकर्षः, सुहृदयजनजाग्रतोषपोषः प्रभाते ।

१ कुर्कुटः । २ पूर्वा दिक् ।

महाका-  
व्यम्-  
सर्गः ३

॥ ७ ॥

कविवरपरिशीतस्फीतकीर्त्तिव्रजोऽसौ, निजसदनमवाप प्राज्यसौभाग्यलक्ष्मीः ॥ ६१ ॥ [ मालिनीवृत्तम् ]  
इत्याचार्यश्रीधनप्रभगुरुचरणराजीवचञ्चरीकशिष्यश्रीसर्वाणन्दसूरिविरचिते श्रीजगद्भूचरिते  
महाकाव्ये रत्नाकरवरदानव्यावर्णनो नाम तृतीयः सर्गः ॥ ३ ॥

चतुर्थः सर्गः ।

[ उपजातिवृत्तम् ]

पुरन्दरश्रीरधिकं दिदीपे, तस्मिन्पुरे सोलकुलप्रदीपः । निर्विघ्नमागच्छदुदारपोतो, रत्नाकरोत्कृष्टवरेण शश्वत्  
॥ १ ॥ अथोपकेशान्वयसम्भवेन, जयन्तसिंहेन गुणालयेन । संसेवितः श्रीजगद्भूतनेक-कार्यैकसंसाधनकोवि-  
देन ॥ २ ॥ अम्भोधिमार्गेण जयन्तसिंह-स्तत्पोतमेकं बहुवस्तुपूर्णम् । आदाय लाभाय कृतप्रयत्नः, प्रपेदिवानार्द्रपुरं  
प्रशस्यम् ॥ ३ ॥ [ इत्युपजातिवृत्तम् ]

उत्तार्य पोतादखिलं स वस्तु, शस्तोपदाप्नीणितमन्दिरेणः ।

कस्यापि गेहं किल भाटकेन, तस्यौ गृहीत्वात्र ततो विशालम् ॥ ४ ॥ [ इन्द्रवज्रावृत्तम् ]

[ उपजातिवृत्तम् ]

ग्रावाणमेकं जलधेः स तीरे, विलोकयामास पवित्रचेताः । भृत्यान्निजांस्तद्ग्रहणाय सम्य-प्रियोजयामास

जगद्ध-  
चरितम्

॥ ८ ॥

निजेच्छया च ॥ ५ ॥ अत्रान्तरे स्तम्भपुरीनिवासी, तुरुष्कपोतप्रवराधिकारी । प्रसङ्गतस्तत्र समाययौ च, तं  
प्रस्तरं प्रस्तुतमालुलोके ॥ ६ ॥ भृत्यान्नियुक्तानपि तद्गहाय, जयन्तसिंहेन निवार्यमाणान् । निरीक्ष्य दर्पं सुतरां  
दधानो, वाचं जगादेति शकस्य भृत्यः ॥ ७ ॥ ददाति दीनारसहस्रमेक-ममुष्य यो मन्दिरनायकस्य । स एव  
गृह्णाति दृढाभिमानी, ग्रावाणमेनं जलधेस्तटस्थम् ॥ ८ ॥ आकर्ण्य तस्येति वचो जयन्तः, पुनर्बभाषे भवतो-  
क्तमाशु । द्रव्यं प्रदायार्द्रपुराधिपस्य, गृह्णामि पाषाणममुं हठेन ॥ ९ ॥ स म्लेच्छपोताधिपतिर्जगाद, द्रव्यं तदे-  
तद्विगुणं प्रदाय । किलार्द्रभूपस्य कृतोरुसन्धो, ग्रावाणमादाय भजामि कीर्तिम् ॥ १० ॥ ददाति दीनार-  
कलक्षमेकं, नरेश्वरस्यास्य तु योऽभिमानी । गृह्णातु पाषाणममुं स एव, जयन्तसिंहस्त्विति जल्पति स्म ॥ ११ ॥  
स स्तम्भतीर्थीयतुरुष्कभृत्यो, भृत्यो जगादेति वचः सरोषः । द्रव्यं नृपस्य त्वदुदीरितं द्राक्, प्रदाय पाषाणममुं  
ग्रहीष्ये ॥ १२ ॥ प्रदाय दीनारकलक्षयुग्म-ममुष्य भूपस्य कृतप्रतिज्ञः । गृह्णामि पाषाणममुं समन्ता-दित्याच-  
क्षे स जयन्तसिंहः ॥ १३ ॥ स म्लेच्छभृत्यः पुनरप्युवाच, दीनारलक्षत्रितयं त्विदानीम् । ददाति यो मन्दि-  
रभर्तुरेनं, स एव पाषाणमिहाददीत ॥ १४ ॥ तद्वादमाकर्ण्य समागतस्य, नृपस्य तत्र त्वरितं तदानीम् । पणी-  
कृतं द्रव्यत्रयं प्रदाय, पाषाणमङ्गीकृतवाञ्छयन्तः ॥ १५ ॥ दुष्टग्रहेणाब्द इवाम्बुवर्ष, दर्शेण शीतांशुरिव प्रकाशम् ।  
शशाक दातुं द्रविणं तदानीं, न तेन वादेन स तत्प्रमाणम् ॥ १६ ॥ पयोदवातेन यथात्मदर्शो, यथा हिमेनाम्बु-

१ अमावास्या । २ दर्पणः ।

महाका-  
व्यम्.

सर्गः ४

॥ ८ ॥

रुहव्रजोऽपि । जयन्तसिंहेन तथा तुरुष्क-भृत्यः परिम्लानिमवाप बाढम् ॥ १७ ॥ अहो महासाहसवाञ्जयन्तः,  
खनायकख्यातिकृते नृपस्य । अदत्त वित्तं दृषदर्थमेत-दित्युचिरे तत्र जनाः समग्राः ॥ १८ ॥ [ इत्युपजातिवृत्तम् ]

प्रत्यायनायात्मविभोर्गृहीत-पाषाणकः सोऽथ जयन्तसिंहः ।

पोतं तमादाय च वस्तुहीनं, भद्रेश्वरं मन्दिरमाससाद ॥ १९ ॥

[ इन्द्रवज्रावृत्तम् ]

श्रीसोलसूनुं प्रणिपत्य सैष, पाषाणमानाय्य तमाशु धीरः । जजल्प चानल्पधियां निधान-मिति स्फुटं  
विस्मितसर्वसद्य ॥ २० ॥ त्वत्कीर्त्तिरक्षाकृतये त्वदीयं, विनाशितं भूरिधनं मयेदम् । ग्राव्णोऽस्य हेतोः सह-  
सार्द्रपुर्यां, यद्रोचते तत्कुरु मे त्विदानीम् ॥ २१ ॥ [ उपजातिवृत्तम् ]

जल्पन्तमित्थं परिरभ्य दोर्भ्यां, विमुक्तहर्षाश्रुजलः प्रकामम् ।

जगज्जनस्तुत्ययशाः कृतज्ञः सभासमक्षं जगद्गुस्तमाह ॥ २२ ॥

[ आख्यानकीवृत्तम् ]

ममाभिमानोत्तमजीवितव्यं, त्रातं त्वयैवाद्भुतबुद्धिधाम्ना । किलान्यदेशेऽपि करोमि तत्का-मुपक्रियां ते  
सुकृतान्वितस्य ॥ २३ ॥ वाचं गदित्वेति स सप्रमोद-स्तस्मै दुकूलं करमुद्रिकां च । ददौ तदानीं क धियः  
स्खलन्ति, विवेकतो निर्मलमानसानाम् ॥ २४ ॥ [ उपजातिवृत्तम् ]

तदीयवाञ्छाधिकमेव दत्त्वा, धनं ततो मानधनाभिलाषी ।

जयन्तसिंहं स ररक्ष दक्षं, खसन्निधावेव यशोमतीशः ॥ २५ ॥

[ उपेन्द्रवज्रावृत्तम् ]



जगद्-  
चरितम्

॥ ९ ॥

ग्रावा निजावासवराङ्गणोर्व्यां, विमोचितस्तेन मनस्विना सः ।

स्वबन्धुवर्गक्रमपङ्कजानां, जलेन तस्योपरि शुद्धिहेतोः ॥ २६ ॥

[ आख्यानकीवृत्तम् ]

भद्रः सुरो भद्रपुराधिनाथो, योगीन्द्ररूपं विरचय्य नव्यम् । भिक्षाकृते श्रीजगद्गुनिवासा-ङ्गणेऽगमत्तद्गुण-  
हृष्टचित्तः ॥ २७ ॥ राजल्लुदेवीं ददतीं सुभिक्षां, राजप्रियां तत्र स योगिराजः । ततो जगादेति शुभे गृहेऽं,  
त्वं साम्प्रतं चानय मे पुरस्तात् ॥ २८ ॥ आकारितः श्रीजगद्गुस्तयासौ, तत्रैव तद्ग्रावनिबद्धदृष्टिम् । ननाम  
योगीन्द्रमुदारबुद्धि-रत्यद्भुताकारधरं तदानीम् ॥ २९ ॥ [ उपजातिवृत्तम् ]

त्वं निर्विलम्बं मतिमन्निदानीं, गृहाण पाषाणममुं गृहान्तः ।

किलेति योगीन्द्रवचः प्रामणी-चकार सत्त्वैकनिधिः स धीरः ॥ ३० ॥ [ आख्यानकीवृत्तम् ]

ग्रावणः सन्धौ तीक्ष्णदृक्प्रहारं, चक्रे योग्यादेशतः सत्वरं सः ।

भिन्नं चासीत्तत्पुटद्वन्द्वमुच्चैर्दिव्या रत्नश्रेणिराविर्बभूव ॥ ३१ ॥ [ शालिनीवृत्तम् ]

रत्नान्यसून्यत्र मनोहराणि, न्यवीविशद्भूमिपतिर्दिलीपः ।

स ग्रावमध्यस्थितताम्रपत्रे, वर्णानिति प्रैक्षत सोलसनुः ॥ ३२ ॥ [ उपजातिवृत्तम् ]

रत्नानि तानि प्रवरप्रभाणि, प्रदाय तस्मै निजदिव्यरूपम् ।

प्रदर्श्य तत्सुन्दरसौधमध्या-त्ततस्तिरोधत्त स सत्प्रभावः ॥ ३३ ॥ [ आख्यानकीवृत्तम् ]

महाका-  
व्यम्

सर्गः ४

॥ ९ ॥



जगत्रयीविश्रुतकीर्त्तिपूरः, परोपकारैकपरायणोऽसौ ।

दिने दिने भूरितरं बभार, श्रितोत्तराशोऽर्क इव स्वतेजः ॥ ३४ ॥ [ उपेन्द्रवज्रावृत्तम् ]

मन्ये श्रीजगद्धूमनोहरयशःकर्पूरपूरस्तथा, चक्रे सौरभमुन्दरं शुचितरं गौरीपतेर्विग्रहम् ।

अश्रान्तं पितृकाननप्रविलसद्भस्मप्रसङ्गाय नो, रक्ताद्रद्विपचर्मणे स्पृहयिता भूयो यथा नाप्ययम् ॥ ३५ ॥ [ शा०वि. ]

बिम्बाधरामृतरसेऽपि विलासिनीनाम्, मन्दादरो दिवि बभूव सुपर्ववर्गः ।

हांहादिगीतजगद्धुविलसत्सकीर्त्ति-पीयूषपानरसिकः किल सर्वदेव ॥ ३६ ॥ [ वसन्ततिलकावृत्तम् ]

॥ इत्याचार्यधनप्रभगुरुचरणराजीवचञ्चरीकशिष्यश्रीसर्वाणन्दसूरिविचिते

श्रीजगद्धुचरिते महाकाव्ये भद्रसुरदर्शनो नाम चतुर्थः सर्गः ॥ ४ ॥

॥ पञ्चमः सर्गः ॥

[ उपजातिवृत्तम् ]

इतश्च वैरिक्षितिपालदर्प-घोरान्धकारप्रशमैकभाखान् । श्रीपीठदेवः सुतरां प्रशास्ति, पाराभिधानं विषयं  
प्रशस्तम् ॥ १ ॥ प्रत्यर्थिनो यस्य गुरुप्रताप-सन्तसगात्रा न सुधांशुधाम्ना । न पल्लवैर्नाम्बुरुहैर्जलार्द्रा-निलेन नो

१ स्वर्गगान्धर्वाः ।

\* कच्छैशान्यां दिशि 'पारकर' इति प्रसिद्धो देशोस्ति ।

निर्वृतिमापुरेव ॥ २ ॥ स्वसैन्यधूलीपिहितार्कबिम्बो, भञ्जन्समग्रं किल कच्छदेशम् । अकाण्डसर्पत्प्रलयार्ण-  
वश्री-भद्रेश्वरं प्राप स पीठदेवः ॥ ३ ॥ चौलुक्यवंशैकविभूषणेन, श्रीभीमदेवेन नरेश्वरेण । स कारितं भद्रपु-  
रस्य दुर्ग-मपातयत्कार्तरितारिवर्गः ॥ ४ ॥ प्रचण्डदोर्दण्डभवं वितत्य, स्वविक्रमं तत्र समं बलेन । श्रीपीठ-  
देवः प्रययौ स भूपो, भूयः समृद्धं निजपारदेशम् ॥ ५ ॥ भद्रेश्वरे तत्र नवीनदुर्गं, निर्मापयन्तं जगद्भूकमुच्चैः ।  
स पीठदेवोऽपि विदाञ्चकार, कारान्तरन्यस्तस्यैष पत्नपूगः ॥ ६ ॥ तत्प्रेषितः कश्चन तत्र गत्वा, सन्देशहारी किल  
वावदूकः । तद्दुर्गनिर्माणकृतोद्यमं त-मिति स्फुटां वाचमुवाच सद्यः ॥ ७ ॥ श्रीपीठदेवो नृपतिर्मदीय-मुखने  
वक्तीति भवन्तमुच्चैः । शृङ्गद्वयं चेत्स्वरमूर्ध्नि भावि, तदा विधातासि च वप्रमत्र ॥ ८ ॥ तस्येति वाक्यं स  
निशम्य धीमा-ञ्जल्प चानल्पमहोभिरामः । स्वरस्य शृङ्गे विरचय्य मूर्ध्नि, दुर्गं करिष्ये विहितप्रयत्नः ॥ ९ ॥  
वाग्मी स भूयोपि जगाद् वाक्यं, द्रव्याभिमानेन गरीयसा त्वम् । कृत्वा मदीशेन समं विरोधं, कुलक्षयं किं  
कुरुषे वृथैव ॥ १० ॥ कः स्पर्द्धमानोऽतिमहस्विनाऽऽप, साकं कचिन्मङ्गलतां धरायाम् । पश्य प्रदीपस्य विभां  
विलोक्य, पतन्पतङ्गो लभते विनाशम् ॥ ११ ॥ [ इत्युपजातिवृत्तम् ]

येनाखिलानां रिपुपार्थिवानां, प्रचण्डदोर्दण्डभृतां क्षणेन ।

हृतः प्रतापस्त्रपते प्रभुर्मे, त्वया स सार्द्धं कलिवार्त्तयोच्चैः ॥ १२ ॥ [ आख्यानकीवृत्तम् ]

१ कच्छदेशवर्ति 'भद्रेश्वर' इति नामकं जैनतीर्थमधुनाप्यस्तित्तत् पुरम् । २ त्रासित । ३ शत्रुसमूहः । ४ तेजस्वी ।

विमुञ्च तद्दुर्गविधानहेतोः, प्रयत्नतां मत्प्रभुवाक्यतस्त्वम् ।

स्वबन्धुवर्गेण विराजमानः, कुरुष्व शश्वत्कमलोपभोगम् ॥ १३ ॥ [ उपेन्द्रवज्रावृत्तम् ]

[ उपजातिवृत्तम् ]

इति ब्रुवन्तं जगद्गुरुवाच, दूतं जनाकूतविधिं प्रवीणः । दुर्गं नवीनं किल कारयिष्ये, भवत्प्रभोर्भीर्मम नास्ति कापि ॥ १४ ॥ ततः स दूतः पुरुहूतभासा, तिरस्कृतस्तेन नितान्तमेव । गत्वा स्वभर्तुः पुरतो जगाद, दीनाननस्तत्खलु सर्ववृत्तम् ॥ १५ ॥ निजप्रतिज्ञापरिपालनायो-पदां गृहीत्वायमथ प्रशस्ताम् । गत्वाणहिल्ले च पुरे ननाम, नरेश्वरं श्रीलवणप्रसादम् ॥ १६ ॥ [ इत्युपजातिवृत्तम् ]

नृपः स चौलुक्यकुलैकदीप-स्तमानमन्तं भृशमालिलिङ्ग । न्यवीविशत्स्वस्य समीप एव, वरासने दर्शितस-त्प्रसादम् ॥ १७ ॥ अथो मुखेन्दुद्युतिवर्द्धमान-समग्रसभ्यप्रमदाम्बुराशिः । नरेश्वरः प्रीणयतिस्म वाचा, सुधाकिरा सोलसुतं किलेति ॥ १८ ॥ [ उपेन्द्रवज्रावृत्तम् ]

[ उपजातिवृत्तम् ]

कच्चित्कुले ते सकले समस्ति, क्षेमं कृतिन्भद्रपुरे वरे वा । अस्मिन्निदेशेन विनाप्यकस्मा-त्कृतः किमर्थं भवता-गमोऽत्र ॥ १९ ॥ मुमुक्षुचेतः सुसमाधिनेव, घरातलं मेरुमहीभृतेव । राज्यं त्वयैकेन मम स्थिरं वै, विराजते

१ पुरुहूतेन इन्द्रेण तुल्या भाः कान्तिर्यस्य स तेन ।

\* कच्चिदिति कुशलप्रश्ने ।

जगद्-  
चरितम्

॥ ११ ॥

सद्गुणराजमान ॥ २० ॥ हृदि प्रमोदं नितरां दधानः, प्रशस्तधीर्भूमिभृतो निशम्य । इत्थं गिरं सर्वसभासमक्षं,  
रत्नाकरावासवरो जगाद ॥ २१ ॥ चोलुक्यवंशार्णवपूर्णचन्द्र, त्वत्खड्गधारायमुनाजलौघे । असूनरीणां निवहो  
विहाय, दुरापमासादयति शुभोगम् ॥ २२ ॥ [ इत्युपजातिवृत्तम् ]

देव श्रीलवणप्रसाद भवतः स्फूर्जत्प्रतापानिले, क्रूरारातिकुलाटवीचयपरिहोषेण क्लृप्तोदये ।  
क्षोणीमण्डलवर्त्तिनि स्फुटमिदं चित्रं महत्सर्वदा, लोकः प्रत्युत भूरितापरहितो येनैष सञ्जायते ॥ २३ ॥ [ शा.वि. ]  
अर्णोराजनरेन्द्रसम्भव भवत्प्रौढप्रतापारुणम्, सर्वत्रोदयशालिनं क्षितितले चास्तेन संवर्जितम् ।  
दर्शं दर्शमतीवकातरहृदो न द्वेषिणः कर्हिचिच्छत्रं छत्रपलायनैकमतयोप्यङ्गीन्विमुञ्चन्ति ते ॥ २४ ॥ [ शा.वि. ]

पृथिवीं त्वयि शासति प्रभो, निखिलारातिविघातकारके ।

कुशलस्य हि का कथोच्यतां, मम गौत्रेऽपि च भद्रमन्दिरे ॥ २५ ॥ [ वैतालीयवृत्तम् ]

त्वया समग्रा रिपुभूमिपाला, विनिर्जिता भूरिवलान्वितेन ।

तथापि चैकस्तत्र पीठदेवो, मन्येत नाज्ञां कलितोरुमन्युः ॥ २६ ॥ [ उपजातिवृत्तम् ]

लोकप्रमोदाय कृतोदयेन, निरन्तरस्फारतरप्रभेण ।

स घृकवद्भास्करसन्निभेन, त्वया स संस्पृष्ट एव देव ! ॥ २७ ॥ [ आख्यानकीवृत्तम् ]

१ स्वर्गवैभवम् ।

महाका-  
व्यम्.

सर्गः ५

॥ ११ ॥

चौलुक्यवंशाभरणेन राज्ञा, श्रीभीमदेवेन स कारितं प्राक् ।

अपातयद्भद्रपुरस्य दुर्गं, सरित्तटं वा सलिलप्रवाहः ॥ २८ ॥ [ उपजातिवृत्तम् ]

यदि खरशिरसि स्याच्छृङ्गयुग्मं कदाचि-द्विरचयसि तदा त्वं दुर्गमत्राभिरामम् ।

इति वचनमवादीन्मां प्रति प्रौढदर्पा-वगणितपरभूपः पीठदेवस्तरस्वी ॥ २९ ॥ [ मालिनीवृत्तम् ]

अहमपि निजसन्धापालनाय प्रकामम्, क्षितिध्रुव तव पार्श्वे शीघ्रमभ्यागतोऽसि ।

त्रिगुणितहरिर्दंश्वक्षत्रियस्फारवंश-प्रभवभटकुलं मे देहि वासाय तत्र ॥ ३० ॥ [ मालिनीवृत्तम् ]

श्रीचौलुक्यकुलाम्बरद्युतिपतेरादाय तस्मादथो, प्रीताच्छीलवणप्रसादनृपतेरुद्दामसद्विक्रमम् ।

सर्वक्षत्रियवंशसम्भवकुलश्रेणीसनाथं बलम्, श्रीभद्रेश्वरमाससाद नगरं सोलात्मजः सत्त्ववान् ॥ ३१ ॥ [ शा.वि. ]

भद्रेश्वरे श्रीलवणप्रसाद-भूमीशसैन्येन विराजमानम् ।

ततस्तसाकर्ण्य च पीठदेवः, स्थानं निजं कापि विमुच्य नष्टः ॥ ३२ ॥

प्रचक्रमे कारयितुं स दुर्ग-मुदग्रजाग्रत्तरबाहुवीर्यः ।

दुर्गोपरिष्ठात्रिणि भद्रकर्तु-रसत्रयद्भद्रसुरस्य सद्य ॥ ३३ ॥ [ उपजातिवृत्तम् ]

सर्वं सैन्यं प्राहिणोद्भूमिभर्त्रे, सोऽयं तेजोधिकृतारातिजातिः ।

षड्भिर्मासैस्तत्र-जाते च दुर्गे, संक्षयान्यक्षत्रियाणां कुलानि ॥ ३४ ॥ [ शालिनीवृत्तम् ]



[ उपजातिवृत्तम् ]

दुर्गैककोणे घटयाञ्चकार, खरं स पाषाणमयं सशृङ्गम् । अधः परिस्थापितपीठदेव-मातृप्रसङ्गेन विराजमा-  
नम् ॥ ३५ ॥ विभूषयामास खरस्य शृङ्गे, स भूयसा सुन्दरकाञ्चनेन । निजप्रतिज्ञापरिपूरणाय, कुर्वीत मानी  
हि गुरुप्रयत्नम् ॥ ३६ ॥ स पीठदेवः परिमुच्यमानं, न स्थातुमीशः क्वचिदस्य भीत्या । अनेन साकं रचयाञ्च-  
कार, सन्धिं गरीयस्तरविक्रमेण ॥ ३७ ॥ गतस्तदाकारणतस्तदानीं, तत्रैष भूपो गलितोरुतेजाः । अवाप सन्मा-  
नविधीन्विधिज्ञा-तस्मादथो सोलकुलावतंसात् ॥ ३८ ॥ [ इत्युपजातिवृत्तम् ]

खकारितं रुद्रगिरिप्रकाशं, परिस्फुरत्सत्परिखाभिरामम् ।

अदीदृशत्तत्र नृपाय दुर्गे, स पीठदेवाय च कालवेदी ॥ ३९ ॥ [ उपेन्द्रवज्रावृत्तम् ]

सुवर्णशृङ्गद्वयशोभमानं, खरं स्वमात्रा कलितं विलोक्य ।

दुर्गैककोणे स नितान्तदुःखा-त्प्राणानमुञ्चन्मुखवान्तरक्तः ॥ ४० ॥ [ उपजातिवृत्तम् ]

पीठदेवनृपतेर्निधनत्वं, संनिशम्य किल सिन्धुमहीशः ।

भूरिभीतिकलितो जगद्भूकं, मानदानविधिना पृणति स्म ॥ ४१ ॥ [ स्वागतावृत्तम् ]

[ स्रग्धरावृत्तम् ]

हेमः शृङ्गे सुचङ्गे खरशिरसि समारोप्य यः कारयित्वा, दुर्गं भद्रेश्वरे श्रीलवणनरपतेस्तत्र चानीय मानी ।



षट्त्रिंशत्क्षत्रवंशप्रभवभटजनश्रेणिमोजोभिरामाम्, निर्माणं पीठदेवं व्यधित स जगद्भूरेव सत्यप्रतिज्ञः ॥ ४२ ॥

॥ इत्याचार्यश्रीधनप्रभगुरुचरणराजीवचञ्चरीकशिष्यश्रीसर्वाणन्दसूरिविरचिते जगद्भूचरिते  
महाकाव्ये पीठदेवनरपतिदर्पदलनो नाम पञ्चमः सर्गः ॥ ५ ॥

॥ षष्ठः सर्गः ॥

[ अनुष्टुप्वृत्तम् ]

इतश्च पूर्णिमापक्षो-द्यूतकारी महामतिः । श्रीमान् परमदेवाख्यः, सूरिर्भाति तपोनिधिः ॥ १ ॥ श्रीशङ्खे-  
श्वरपार्श्वस्या-देशमासाद्य यः कृती । आचाम्लवर्द्धमानाख्यं, निर्विघ्नं विदधे तपः ॥ २ ॥ अघोषशतवर्षेषु,  
द्व्यधिकेषु च विक्रमात् । मार्गशीर्षस्य शुक्लायां, पञ्चम्यां श्रवणे च भेः ॥ ३ ॥ कटपद्माभिधे ग्रामे, देवपालस्य  
वेश्मनि । आचाम्लतपसश्चक्रे, पारणं यः शुभाशयः ॥ ४ ॥ [ युग्मम् ] प्रबोधं सप्तयक्षाणां, सङ्घविघ्नविधायिनाम् ।  
शङ्खेशपार्श्वभवने, यश्चकार कृपापरः ॥ ५ ॥ तस्यैवाराधनं कृत्वा, चारित्रश्रीविभूषितः । राज्ञो दुर्जनशल्यस्य,  
कुष्ठरोगं जहार यः ॥ ६ ॥ भूपो दुर्जनशल्योऽपि, यस्यादेशमवाप्य सः । शङ्खेशपार्श्वदेवस्य, समुद्ग्रे च  
मन्दिरम् ॥ ७ ॥ विभ्राणः पञ्चसमिती-स्तिष्ठो गुप्तीरपि श्रयन् । सप्तदशप्रकारं च, संयमं परिपालयन् ॥ ८ ॥

१-मानरहितमित्यर्थः. २-अघोषशब्दोऽत्र त्रयोदशसंख्यावाचको ज्ञेयः. ३-नक्षत्रे.

जगद्-  
चरितम्  
॥ १३ ॥

निर्ममः सर्वभक्ष्यानां प्रतिबोधं दिशन्भृशम् । सूरिः परमदेवः स, भद्रेश्वरमुपाययौ ॥ ९ ॥ [ युग्मम् ]  
 स्वपूर्वजगुरोस्तस्य, सूरिर्दुरितघातिनः । जगद्भूकरोत्तत्र, प्रवेशमहमद्भुतम् ॥ १० ॥ तेन विश्राणिते धाम्नि, निर्दोषे  
 सूरिपुङ्गवः । तस्यौ जितान्तराराति-महातिशयसंश्रयः ॥ ११ ॥ गुरोरमुष्य योगेन, जगद्भूकस्य चेतसि । धर्म-  
 रङ्गो बभूवोच्चैः, सर्वार्थकरणक्षमः ॥ १२ ॥ मयूर इव जीमूतं, रथाङ्ग इव भास्करम् । चकोर इव शीतांशुं, गुरुं  
 दृष्ट्वा स पिप्रिये ॥ १३ ॥ वाचस्पतिमिवादित्यो, भाग्यतो निजराशिगम् । गुरुमाराधयामास, जगद्भूः स विवे-  
 कवान् ॥ १४ ॥ भूरिकालं स्थितस्तत्र, सूरिस्तदुपरोधतः । प्रकाशयन् सप्ततर्त्तवीं, सप्तदुर्गतिघातिनीम् ॥ १५ ॥  
 भावसारकुलोद्भूता, आविका मदनाभिधा । तत्र प्रारभताऽऽचाम्ल-वर्द्धमानतपः शुभम् ॥ १६ ॥ विना दैवतसा-  
 न्निध्या-न्मुनीनामपि दुष्करम् । इदं तपो जगादेति, तां श्रीमज्जगद्भूगुरुः ॥ १७ ॥ श्रद्धधाना गुरोर्गान्, कुर्वाणा  
 तत्तपः किल । सा साध्वी गमयामास, निर्विघ्नं कतिचिदिनान् ॥ १८ ॥ पिबन्तीं कांस्यपात्रेऽम्भः, तां वृत्ते  
 कश्चनासुरः । अधाक्षीजागृविज्वाला-विकृत्या तत्तपो द्विषन् ॥ १९ ॥ जगद्भूमध्यमभ्रातृ-प्रिया राजल्लदेव्यथ ।  
 विक्रमसिंहधान्धाख्यौ, क्रमेण सुषुवे सुतौ ॥ २० ॥ तेजस्विनौ शुभानन्द-कारिणौ तौ महामती । मेरु-  
 शृङ्गमिवार्केन्दू भूषयामासतुः कुलम् ॥ २१ ॥ पुत्रीं प्रसूय राजल्ल-देवी हंसीं गुणोज्ज्वलाम् । गोत्राणन्दकरीं  
 रेजे, मृडानीमिव मेनका ॥ २२ ॥ अथ स्वगुरुवाक्येन, सङ्ख्यात्रामनोरथम् । चकार जगद्भूश्चित्ते, जगतीजनतोषकृत

१ जीवाजीवाश्रवसंवरनिर्जराबन्धमौक्षलक्षणां. २-जागृविरमिरित्यर्थः. ३ पक्षे गोत्राणन्दकरी-हिमाचलानन्दकरी मृडानी-पार्वती मेनका इव.

महाका-  
व्यम्.  
सर्गः ६

॥ १३ ॥

॥ २३ ॥ लवणप्रसादनृपते-रनन्तरमुदारधीः । श्रीवीरधवलो रेजे, गुर्जरावनिपालकः ॥ २४ ॥ श्रीमान्वीसलदे-  
 वाख्य-स्तस्य पट्टे नरेश्वरः । प्रशास्ति पृथिवीमुच्चैः, प्रतापाक्रान्तशात्रवः ॥ २५ ॥ [युग्मम्]  
 दत्से शश्वदकामितान्यपि मुदा त्वं याचकश्रेणये, भूयांस्याभरणान्यहं तव पुरो याचूनां करोम्यादरात् ।  
 यच्छैकाभरणं च मे पतिमयं सद्यः कृपाम्भोनिधे !, यं वक्ति प्रतिपक्षवर्गवनिता श्रेणीनिबद्धाञ्जलिः ॥ २६ ॥ [शा.वि.]  
 [अनुष्टुप्वृत्तम्]

तं चौलुक्यकुलोत्तंसं, विशाम्पतिमयं सुधीः । उपदीकृतरत्नौघोऽणहिल्लनगरेऽनमत् ॥ २७ ॥ तस्य प्रसाद-  
 मासाद्य, प्रमोदोत्फुल्ललोचनः । सङ्घयात्रां चिकीरेष, भद्रेश्वरपुरं ययौ ॥ २८ ॥ महेभ्या जिनतत्त्वज्ञा-स्तम-  
 न्वीयुः सहस्रशः । तीर्थयात्रोद्यतं शक्रं, सामानिकसुरा इव ॥ २९ ॥ सूरिः परमदेवोऽथ, शुभलप्रे विनिर्ममे ।  
 सङ्घाधिपत्यतिलकं, जगद्भूकस्य मञ्जुलम् ॥ ३० ॥ प्रयाणेऽमुष्य सङ्घस्य, नेदुस्तूर्याण्यनेकशः । सूचयन्तीव धर्मस्य  
 राज्यकालं कलिं प्रति ॥ ३१ ॥ चतुर्विधोऽपि संघोऽथ, भद्रेश्वर-पुरातनात् । निरियायं शुचिर्धर्मो, मुनीश्वर-  
 मुखादिव ॥ ३२ ॥ राकाचतुर्दशीपक्ष-सम्भूतैर्भूरिसूरिभिः । स सङ्घः शुशुभे गङ्गा-यमुनौघैरिवार्णवः  
 ॥ ३३ ॥ स्वकुलस्येव सत्पुत्राः, संयमस्येव साधवः । अथोद्भुः सङ्घशकट-व्रातस्य वृषभा भरम् ॥ ३४ ॥  
 हेषाभिस्तु तुरङ्गाणां, वारणानां किलारवैः । रथानामपि चीत्कारैर्भुजास्फोटैर्भुजाभृताम् ॥ ३५ ॥

१-मल्लानाम्.

नग्नानां षट्पदध्वानै-रुल्लैर्वा मर्चक्षुषाम् । संधे चलति तस्याऽभू-च्छब्दाद्वैतमयं जगत् ॥ ३६ ॥ [ युग्मम् ]  
तथाप्युनदीतीरे, सङ्घजं पङ्कतां रजः । यथात्र मग्नमर्काश्वा, रथमूढः कथञ्चन ॥ ३७ ॥ पदे पदे सुवर्णादि-  
दानप्रीणितयाचकः । वस्त्रपात्रादिना साधू-जगद्ः प्रत्यलाभयत् ॥ ३८ ॥ स्थाने स्थाने ध्वजारोपं, चकार  
जिनवेश्मसु । जहार जनतादौस्थं, जगद्गर्जगतीतले ॥ ३९ ॥ असङ्ख्यसङ्ख्यलोकेन, समं यात्रां विधाय सः ।  
शत्रुञ्जये रैवतके, प्राप चात्मपुरं वरम् ॥ ४० ॥ प्रासादे वीरनाथस्य, श्रीवीरसूरिकारिते । जात्यस्फाटिककोटीरे,  
भद्रेश्वरपुरश्रियः ॥ ४१ ॥ स्वर्णकुम्भमतिस्फारं, स्वर्णदण्डं च सोलभूः । परितो जगतीं गुर्वी, चक्रे वक्त्रेतरा-  
शयः ॥ ४२ ॥ युग्मम् ॥ तत्रैष देवकुलिका-स्तिस्रश्चारासनाश्मभिः । स्वपुत्रीश्रेयसे चारु-मष्टापदमचीकरत्  
॥ ४३ ॥ जिनानां सप्ततिशतं, स तत्रारासनाश्मना । चक्रे स्वभ्रातृपुत्र्याश्च, हंस्याः श्रेयोऽर्थमुच्चकैः ॥ ४४ ॥ तथा  
त्रिखण्डपार्श्वस्य, महातिशयशालिनः । मूर्त्तौ सुवर्णपत्रं स, स्वसुताश्रेयसेऽतनोत् ॥ ४५ ॥ तडागोद्धृतये  
खातं कुमारमूलराजयोः । कारयामास जगद्-रुद्धे कर्णवापिकाम् ॥ ४६ ॥ समग्रजिनबिम्बाना-मर्चनार्थ-  
मचीकरत् । सोलात्मजः पुरे तत्र, विशालां पुष्पवाटिकाम् ॥ ४७ ॥ पुरे कपिलकोट्याख्ये, नेमिमाधवमन्दिरे ।  
शीर्णे कालवशेनैष, समुद्धे महाशयः ॥ ४८ ॥ कुन्नडाख्यपुरे रम्ये, हरिशङ्करमन्दिरे । समुद्धार पुण्यात्मा,  
जगद्गर्जगदर्तिहृत् ॥ ४९ ॥ प्रासादमादिनाथस्य, ढङ्गायां पुरि सुन्दरम् । नवीनं कारयामास, यशोमत्याः

१-वन्दिजनानां. २-काव्यरचनाविशेषध्वनिभिः. ३-कोलाहलैः. ४-नारीणाम्. ५-आरसपाषाणेन.

पतिस्ततः ॥ ५० ॥ चतुर्विंशतितीर्थेशा-लयं चारुमरीरचत् । प्रासादं वर्द्धमानालये, नगरे स नगोत्तमम् ॥ ५१ ॥  
मम्माणिकग्रावमयं, बिम्बं वीरजिनेशितुः । तत्र न्यवीविशचैष, महोत्सवपुरस्सरम् ॥ ५२ ॥ शतवाटीपुरे  
चैष, द्वापश्चाशज्जिनालयम् । कारयामास नाभेयप्रभोः प्रासादमुत्तमम् ॥ ५३ ॥ विमलाचलशृङ्गे स, श्रीनाभेय-  
पवित्रिते । ससैव देवकुलिका, रचयामासिवाञ् शुभाः ॥ ५४ ॥ सुलक्षणपुरासन्ने, ग्रामे देवकुलाभिधे । प्रा-  
सादं शान्तिनाथस्य, व्यरीरचदसौ कृती ॥ ५५ ॥ गुरोः परमदेवस्य, सूरैः पुण्यमहोदधेः । अथ पौषधशालां  
स, भद्रेश्वरपुरेऽकरोत् ॥ ५६ ॥ शंखेश्वरजिनाधीश-रूप्यपादद्वयाश्रितम् । गुर्वर्थं कारयामास, 'रिरीचैल्यं स  
सुन्दरम् ॥ ५७ ॥ गुरोः पौषधशालायां, विशालायां स धीरधीः । अथ शुल्बमयं पटं शयनार्थमचीकरत्  
॥ ५८ ॥ सूरैः परमदेवस्य, शिष्यं श्रीषेणसंज्ञितम् । स्थापयामास चाचार्य-पदे कृतमहोत्सवः ॥ ५९ ॥ मद्रं-  
श्यसन्ततेरेवा-चार्यसंस्थापनामहः । त्वदादेशवशादुच्चैरन्वये तव जायताम् ॥ ६० ॥ धर्माधारस्य तस्येति,  
वचनं भक्तिपेशलम् । ऊरीचकार सूरिन्द्र-स्त्रिकालज्ञानवानसौ ॥ ६१ ॥ [युग्मम्]

प्रादुर्बभूव यत्रास्य, पुरतः सुस्थितामरः । तत्र वारिनिधेस्तीरे, स देवकुलिकां व्यधात् ॥ ६२ ॥ मसीतिं  
कारयामास, भीमलीसंज्ञितामसौ । भद्रेश्वरपुरे म्लेच्छ-लक्ष्मीकारणतः खलु ॥ ६३ ॥ शतशः कार-  
यामास, ग्रामे ग्रामे पुरे पुरे । सुधास्वादुजला वापी-जगद्गुः क्षितिभूषणम् ॥ ६४ ॥ चौलुक्यनृपचक्रेण,

१-पीतलमयचैल्यम्. २-ताम्रमयं.



जगद्-  
चरितम्  
॥ १५ ॥

मुद्गलान् स निरर्गलान् । विजित्य जगति स्वास्थ्यं, व्यतनोदतिविक्रमः ॥ ६५ ॥ सूरिः परमदेवोऽथ, सर्वा-  
गमविशारदः । एकान्ते जगद्काय, कथयामासिवानिति ॥ ६६ ॥ द्वीन्द्रं चिन्द्रवर्षेषु, व्यतीतेष्वथ विक्रमात् ।  
दुर्भिक्षं सर्वदेशेषु, भावि वर्षत्रयावधि ॥ ६७ ॥ प्रेष्याखिलेषु देशेषु, विदग्धानात्मपुरुषान् । सर्वेषामपि  
धान्यानां, त्वं तैः कारय सङ्ग्रहम् ॥ ६८ ॥ क्षीरोदवीचिविमलं, त्वमर्जय यशोभरम् । समग्रजगतीलोक-सञ्जी-  
वननिदानतः ॥ ६९ ॥ इत्थं परमदेवस्य, सूरिन्द्रस्य वचः शुचि । पीठदेवनृपाराति-स्तथेति प्रत्यपद्यत ॥ ७० ॥  
अथो समग्रराष्ट्रेषु, प्रेष्य द्रव्याश्रितान्नरान् । सङ्ग्रहं सर्वधान्यानां, कारयामासिवानयम् ॥ ७१ ॥ सूरिन्द्रगदिते  
तस्मिन्, सम्प्राप्ते समये ततः । जलदा जगतीपीठे, वृष्टिं नैव वितेनिरे ॥ ७२ ॥ प्रचक्रमे कणन्दातु-मयं  
सोलतनूभवः । दुर्भिक्षपीड्यमानायै, जनतायै कृपानिधिः ॥ ७३ ॥ इतरेष्वपि देशेषु, जनसञ्जीवनोद्यतः ।  
धान्यदानं स्वपुरुषैः, प्रावीवृतदयं ततः ॥ ७४ ॥ वर्षद्वये सदुर्भिक्षे, व्यतीतेऽथ कथञ्चन । कोष्ठागारकणाः सर्वे,  
प्रक्षीणाः पृथिवीभुजाम् ॥ ७५ ॥ दुर्भिक्षस्य तथा कापि, स्फूर्तिरासीद्यथा जनैः । एकस्माद्रस्मतः प्राप्ता-श्रण-  
काश्च त्रयोदश ॥ ७६ ॥ श्रीमद्वीसलदेवोऽपि, तदानीं कणवर्जितः । अजूहवन्नागडेन, मन्त्रिणा सोलनन्द-  
नम् ॥ ७७ ॥ व्यवहारिजनश्रेणी-संश्रितोऽथ नरेश्वरम् । दिव्यरत्नोपदापाणि-स्तमानमदयं गुणी ॥ ७८ ॥  
लक्ष्मीप्रदायिभिः सर्वै-लक्षणैर्युक्तविग्रहम् । तमालोक्य महीकान्तः, स्वस्य चेतसि विस्मितः ॥ ७९ ॥ अत्रा-  
न्तरे महीभर्तु-श्चित्ताकूतविधिं ततः । विज्ञाय चारणः कश्चि-दित्यूचेऽद्भुतधीनिधिः ॥ ८० ॥ सोलपुत्र ! भवतुल्यं,

महाका-  
व्यम्-  
सर्गः ६

॥ १५ ॥



पुण्यं नोऽन्यस्य विद्यते । नृवामकुक्षौ कः पश्ये-त्कर्तुरात्रं प्रविश्य च ॥८१॥ इति तद्वचसा प्रीत-श्रौलुक्यपृथि-  
 वीपतिः । व्यवहारिवरं प्रोचे, जगद्वकं कथञ्चन ॥ ८२ ॥ सप्तात्र कणकोष्ठौकाः, शतानि तव निश्चितम् ।  
 श्रुत्वा मया त्वमाहूतः, साम्प्रतं कणकाङ्क्षिणा ॥ ८३ ॥ इति राज्ञो वचः श्रुत्वा, स्मित्वासौ सोलसम्भवः । ऊचे  
 नाथ ! न सन्त्यत्र, मम कापि कणाः खलु ॥ ८४ ॥ मद्वाक्ये यदि सन्देहः, कणकोष्ठेषु तेष्वपि । इष्टकान्तः-  
 स्थसत्ताम्र-पत्रवर्णान्विलोकय ॥ ८५ ॥ इत्युदीर्य महीशाय, जगद्वः कणकोष्ठगाः । इष्टका ध्रुवमानाय्य, भञ्ज-  
 यामास हेलया ॥ ८६ ॥ ताम्रपत्रस्थितान्वर्णा-न्पार्थिवस्त्वित्यवाचयत् । जगद्वः कल्पयामास रङ्गार्थं हि  
 कणानमून् ॥ ८७ ॥ जगौ वीसलदेवाय, जगद्वरिति पर्षदि । तन्मे प्रापं म्रियन्ते चे-ज्जना दुर्मिक्षपीडिताः  
 ॥ ८८ ॥ ददावष्टसहस्राणि, स तस्मै कणमूटकान् । श्रीमालान्वयकोटीर-स्त्रिधा वीरत्वमाश्रितः ॥ ८९ ॥ सोमे-  
 श्वरप्रभृतय-स्तत्र सर्वे कवीश्वराः । जगद्वकं जगत्स्तुत्यं, वर्णयामासुरुचकैः ॥ ९० ॥  
 श्रीश्रीमालकुलोदयक्षितिधरालङ्कारतिग्मद्युतिः, प्रस्फूर्जत्कलिकालकालियमदप्रध्वंसदामोदरः ।  
 रोदःकन्दरवर्तिकीर्तिनिकरः सद्धर्मवल्लीदृढ-त्वक्सारो जगद्वश्चिरं विजयतां सर्वप्रजापोषणः ॥ ९१ ॥  
 पाताले क्षिपता बलिं मुरजिता किं साधु चक्रेऽमुना, रुदेणापि रतेः पतिश्च द्रहता का कीर्तिरत्रार्जिता ।  
 दुर्मिक्षं क्षितिमण्डलक्षयकरं भिन्दन्मृशं लीलया, स्तुत्यः साम्प्रतमेक एव जगद्वरुदामदानोद्यतः ॥ ९२ ॥ [शार्दूलवि०]

१-दानदयायुद्धेषु वीरत्वं प्राप्त इत्यर्थः २-कालियनामा सर्पनिशेषः ३-त्वचि सारो यस्य स वंशस्तुल्य इत्यर्थः

जगद्-  
चरितम्

॥ १६ ॥

परं ब्रह्म ब्रह्मा सरति परिमुक्तान्यविषयः, प्रकामं श्रीकण्ठः क्षितिधरसुताश्लेषरसिकः ।  
श्रियः कृत्वोत्सङ्गे स्वपिति चरणौ विष्णुरुदधौ, समुद्धर्तुं लोकं जगति खलु जागर्ति जगद्भूः ॥ ९३ ॥ [ शिखरिणी ]  
एकभूभृत्समुद्धर्ता, श्रूयते हि चतुर्भुजः । सर्वभूभृत्समुद्धारी, जगद्भूविभुजोऽप्यहो ॥ ९४ ॥  
शक्रादिकसुरा गौणी, दधते लोकपालताम् । वस्तुतः सोलतनये, लोकं पालयति स्फुटम् ॥ ९५ ॥ [ अनुष्टुप् ]  
त्रातैकपन्नगकुलेन पतत्रिनाथा-ज्जीमूतकेतुतनयेन किमस्य साम्यम् ।  
दुर्भिक्षदैत्यवदनादखिलां धरित्रीम्, संरक्षतः सुकृतिनः किल सोलजस्य ॥ ९६ ॥ [ वसन्ततिलका ]

[ स्रग्धरावृत्तम् ]  
किं विष्णुः किं विरश्चिः किमुत पशुपतिः पावकः किं मरुत्किम्, किं शक्रः किं कुबेरः फणिपतिरपि किं  
नैर्ऋतः किं यमः किम् । किं कूर्मः किं प्रचेता वहति भुवमिमामन्तकालेऽतिघोरे, नैवं नैवं न चैवं प्रियसखि !  
विजये सोलजस्तां पिपर्ति ॥ ९७ ॥

सा कामगव्यपि निशम्य तवोरुदान-कीर्तिं सुमेरुशिखरे द्युवधूप्रगीताम् ।

अत्यन्तमत्सरवती ददते न दुह्य-माना खवाञ्छितफलानि सुरव्रजस्य ॥ ९८ ॥ [ वसन्ततिलकावृत्तम् ]

१-विष्णुपक्षे भूभृच्छब्देन गोवर्द्धननामा पर्वतो ग्राह्यः २-जगद्भूपक्षे राजशब्दो ग्राह्यः ३-गरुडात्. ४-वरुणः.

महाका-  
व्यम्.

सर्गः ६

॥ १६ ॥

नष्टेषु दिक्करिषु पोत्रिणि मुक्तवीर्ये, शेषे नितान्तनतशीर्षपरंपरेऽपि ।

पङ्कान्तरे कचन खेलति कूर्मराजे, भूमिं बिभर्ति जगद्भूः पुनरेक एव ॥ ९९ ॥ [ वसन्ततिलकावृत्तम् ]

भजते जगतीतले तुलां, जगद्भूकस्य न तस्य कश्चन ।

सकलं जनमुद्धार यः, किल दुर्भिक्षयमाननान्तरात् ॥ १०० ॥ [ वैतालीयवृत्तम् ]

जगद्भूरूपेण हरि-दुर्भिक्षमहार्णवाभिभूताम् ।

द्राग्विभराम्भूव भूमिं, भूयः सम्भूतकारुण्यः ॥ १०१ ॥ [ आर्यावृत्तम् ]

[ शार्दूलविक्रीडितवृत्तम् ]

श्रीश्रीमालकुलैकभूषण ! धृते भूमीभरेऽस्मिस्त्वया, धत्तां पन्नगनायको निजवधूराजीपरीरम्भताम् ।

स्वर्गङ्गासलिलान्तरष्टककुभाऽन्तेऽपि द्विपाः सन्ततम्, कुर्वन्तु प्रमुदान्वितां स्वकरिणीवर्गेण केलिं समम् ॥ १०२ ॥

जगन्नयेऽस्मिञ्जगद्भूयशःश्रिया, व्यचिन्तयन्निर्मलिते हरिर्हृदः ।

मम द्विपं वाजिनमप्यमुञ्च कः, सुरारिरत्राहरदुग्रविक्रमः ॥ १०३ ॥ [ वंशस्थवृत्तम् ]

[ शार्दूलविक्रीडितवृत्तम् ]

गर्वप्रोदुरपीठदेववनितानेत्राञ्जनश्रीहरो, हम्मीरप्रतिवीरविक्रमकथासर्वखलापोल्वणः ।

१-वराहे. तन्नाम्नि विष्णोस्त्वतीयावतार इत्यर्थः. २-तन्नाम्नि विष्णोर्द्वितीयावतार इत्यर्थः.

जगद्-  
चरितम्

॥ १७ ॥

माद्यन्मुद्गलधामचण्डमहिमप्रध्वंसनोष्णश्रुतिः, श्रीमदुर्जरराज्यवर्द्धनकरः सोलात्मजः स्ताज्जयी ॥ १०४ ॥

कल्पद्रुचिन्तामणिकामधेनु-समन्वितैरप्यमरैरहारि ।

दौस्थ्यं हि यन्नाखिलभूतलस्य, तल्लीलया श्रीजगद्भिनत्ति ॥ १०५ ॥

अज्ञानवद्भ्यः सुरधेनुरत्न-महीरुहेभ्यो जगदुद्दिधीर्षुः ।

आदाय दानं निद्रधे विधाता, वामेतरे श्रीजगद्भूकराजे ॥ १०६ ॥

[ उपजातिवृत्तम् ]

अम्भोरुहेषु सकलेषु सुरस्रवन्त्या, यस्य प्रतापतपनेन विकस्वरेषु ।

नित्यं विदन्ति न हि सप्तमहर्षयोऽपि, सायन्तनं समयमुत्तमभावभाजः ॥ १०७ ॥

[ वसन्ततिलकावृत्तम् ]

[ शार्दूलविक्रीडितवृत्तम् ]

न श्लाघ्यः स युधिष्ठिरस्यमवदद्योऽलीकमेवाहवे, द्रोणाचार्यवधाय निर्मितमतिः सत्यप्रतिज्ञोऽपि च ।

धन्यः सोऽपि न नैषधिर्निजवधूर्येनोज्झिता कानने, तत्सत्ये जगदुद्धृतावपि चिरं वण्योऽस्तु सोलात्मभूः ॥ १०८ ॥

विक्रमादित्यभूषेन, पुरा भूतलमुद्धृतम् । अधुना जगद्भूकेनो-द्विष्यते च गतांहसा ॥ १०९ ॥

[ अनुष्टुप्वृत्तम् ]

[ शार्दूलविक्रीडितवृत्तम् ]

काम्यां कामपि वेत्ति नो यदि कलां सेवां यदि क्षमापते-नो वेत्ति व्यवसायतां न यदि वा नो वेत्ति कृष्यादिकम् ।

भर्तस्तर्हि कथं जडाशय ! पुनर्नो वेत्ति विश्वम्भरा-भारोद्धारधुरीणमद्भुतमर्ति तं चापि सोलात्मजम् ॥ ११० ॥

महाका-  
व्यम्.

सर्गः ६

॥ १७ ॥

निखिलमपि भुवनमेत-दृष्टं दुःसमयदन्दशूकेन । प्रचुरान्नदानसुधया, जगद्गुरुजीवयामास ॥१११॥ [ आर्यावृत्तम् ]

मात्थाता न पुस्तरवा न न शिबिर्गाधिर्न नो हैहयो, दौष्यन्तिर्न भगीरथो न न मनुर्नापि त्रिशङ्कोः सुतः ।

नो कर्णो जनमेजयो न न वसुर्यत्प्राप भूमीतले, तद्भजे जगद्गुरुः पितामहपदं भूमीभुजां पालनात् ॥११२॥ [ शा.वि. ]

युगत्रयाधिकाचारो, जगद्गुरभवत्कलौ । दुर्भिक्षेऽखिलभूपाला येन लोकैः सहोद्धृताः ॥ ११३ ॥

पातकं पूर्वगङ्गाया, एकं गच्छति धीमताम् । त्वत्तः पश्चिमगङ्गाभा-दारिद्र्यमपि नश्यति ॥११४॥ [ अनुष्टुप्वृत्तम् ]

[ शार्दूलविक्रीडितवृत्तम् ]

वृष्टिं वारिधरस्य भानुशशिनोरालोकमन्धेस्तथा, सेवां रोहणभूभृतोद्गमफलानीहेत भूयो जनः ।

दारिद्र्यव्रजदारणं तव धनं सम्प्राप्य भूमीतले, श्रीमत्सोलकुलैकमण्डन ! पुनः कुर्वीत कोऽर्थी स्पृहाम् ॥११५॥

स्थेमक्षेमवती सुवैभववती भूरिप्रतिष्ठावती, सत्सौभाग्यवती भृशं नयवती सद्धर्मलीलावती ।

कीर्तिस्तोमवती महोदयवती नित्यं तथा धीमती, कामं कान्तिमती सती विजयतां सोलस्य शाखा चिरम् ११६

लीलादारितपीठदेवनिबिडाहंकार ! ते सद्यशः-प्रासादे कलितोन्नतौ चिरतरं लक्ष्म्याः सनाथेऽनघे ।

भानुः काञ्चनकुम्भति शुशिक्षरी प्रोद्दामरैदण्डति, स्वःसिन्धोरपि निर्मलध्वजपटल्यम्बुप्रवाहः स्फुरन् ॥ ११७ ॥

धन्वन्तरिर्भूवलयेऽवतीर्णो, भूयोऽपि सोलात्मभुवच्छलेन ।

१-तन्नामा सूर्यवंशीयरजा. २-तन्नामा चन्द्रवंशीयरजा. ३-कार्तवीर्यराजः. ४-भरतराजः. ५-हरिश्चन्द्रराजः.



जगद्-  
चरितम्

॥ १८ ॥

धान्यौषधिं सङ्ग्रहवान्निहन्तुं, दुर्भिक्षरोगं जनतार्तिहेतुम् ॥ ११८ ॥

[ शार्दूलविक्रीडितवृत्तम् ]

[ इन्द्रवज्रावृत्तम् ]

हे ब्रह्मंस्तव साधु बुद्धिललितं मन्यामहे सर्वदा, श्रीश्रीमालकुले कलङ्कविकले येन त्वया निर्ममे ।  
सोऽयं श्रीजगद्गुरुदारचरितो नो चेद्दरित्रीतलं, दुर्भिक्षव्यसनेन पीडितमिदं कस्मात् स्थिरत्वं श्रयेत् ॥ ११९ ॥

[ इन्द्रवंशावृत्तम् ]

कल्पद्रुचिन्तामणिकामधेनवः, श्रीसोलसूनुत्रितयच्छलाद्भुवि ।

मन्येऽवतेरुस्त्रिदिवाद् द्युसद्गनां, स्वास्थ्यं कथं भावि हि तद्वियोगिनाम् ॥ १२० ॥

दाने माने विवेके सुवचसि सुनये साहसे धाम्नि धैर्ये, दाक्षिण्ये च त्रपायां गुरुजनविनतौ भावनायां दयायाम् ।  
औचित्ये वा धृतौ वा धरणिधवकुलस्थापनायां धराया-मेकः श्रीसोलजन्मा रचयति जगद्गुर्मानसं सर्वदापि ॥ १२१ ॥

[ सण्धरावृत्तम् ]

[ अनुष्टुप्वृत्तम् ]

इति तैः कविभिर्वर्ण्य-मानं श्रुत्वा निजं यशः । नम्रीचकार वदनं, जगद्गुस्तत्र लज्जया ॥ १२२ ॥ भूरिवैभव-  
दानेन, प्रीणयित्वा स तान् कवीन् । चौलुक्यभूपमापृच्छ, भद्रेश्वरमुपाययौ ॥ १२३ ॥ स द्वादशसहस्राणि,  
प्रददौ कणमूढकान् । हम्मीरनामधेयाय, सिन्धुदेशमहीभुजे ॥ १२४ ॥ अष्टादश सहस्राणि, स ददौ

महाका-  
व्यम्.

सर्गः ६

॥ १८ ॥

कणमूटकान् । भूपायावन्तिनाथाय, तदा मदनवर्मणे ॥ १२५ ॥ स ददौ गर्जनेशाय, भोजदीनाय सत्वरम् ।  
सद्धान्यमूटकानां च, सहस्राण्येकविंशतिम् ॥ १२६ ॥ राज्ञे प्रतापसिंहाय, काशीनाथाय सोलभूः । द्वात्रिंशत्  
सहस्राणि, प्रददौ कणमूटकान् ॥ १२७ ॥ स्कन्धिलाय महीभर्त्रे, चक्रिख्यातिभृते तदा । स द्वादशसहस्राणि,  
प्रददौ कणमूटकान् ॥ १२८ ॥ द्वादशाभ्यधिकं दान-शालाशतमुदारधीः । जगद्भूः सुकृताधारो, जगज्जीवातु-  
रातनोत् ॥ १२९ ॥ स्वर्णदीनारसंयुक्तां-लज्जापिण्डान् स कोटिशः । निशायामर्पयामास, कुलीनाय जनाय  
च ॥ १३० ॥ [ इत्यनुष्टुप्वृत्तम् ]

नवनवतिसहस्रयुता, नवलक्षा धान्यमूटकानां सः । अष्टादशरैकोटी-रर्थिभ्योऽदत्त दुःसमये ॥ १३१ ॥  
निःसीमदानदाता, हरिकान्ताहृदयहारशृङ्गारः । दुर्भिक्षसंनिपाते, जगद्भूस्त्रिकटूपमां भेजे ॥ १३२ ॥ [ आर्यावृत्तम् ]  
पराभवो नलस्यापि, कलिना येन निर्ममे । सोऽप्युच्चैर्जगद्भूकेन, त्याजितो जगतीतलम् ॥ १३३ ॥  
स साधर्मिकवात्सल्य-कर्म निर्मलमानसः । इतरेष्वपि देशेषु, पुरुषैः स्वैरचीकरत् ॥ १३४ ॥ [ अनुष्टुप्वृत्तम् ]  
नक्तं नक्तं निहितकनकोदारदीनाररम्यान्, प्रच्छन्नं यः सुचरितनिधिर्मोदकान् कोटिशोऽदात् ।  
लज्जावेशादनुदितगिरे जात्यलोकाय कामं, भूतो भावी भवति कृतिना तेन तुल्यः क्षितौ कः ? १३५ [ मन्दाक्रान्तावृत्तम् ]

१ इन्द्रप्रस्थपतये । २ तत्र दुःसमये यः कुलीनो याचितुं लज्जते तस्मै जगद्भूगुप्तद्रव्यं ददातीत्यर्थः सूचितः । ३ त्रयाणां शुण्डपिप्प-  
लीमरीचानां समाहारत्रिकटु तदुपमां ।

इति वत्सरत्रितयदुःसमयं, विदलय्य तीव्रतरमप्यवनौ ।

जगद्ः समग्रजनजीवनकृ-त्समभूत्प्रभूततरभूतियुतः ॥ १३६ ॥ [ प्रमिताक्षरावृत्तम् ]

इत्याचार्यश्रीधनप्रभगुरुचरणराजीवचञ्चरीकशिष्यश्रीसर्वाणन्दसूरिविरचिते श्रीजगद्चरिते  
महाकाव्ये सकलजनसञ्जीवनो नाम षष्ठः सर्गः ॥ ६ ॥

सप्तमः सर्गः ।

विरचय्य वृष्टिमथ वारिधरा, जगतीतलेऽपि सकले रुचिराम् ।

शमयाम्बभूवुरुदुःसमय-प्रभवं भयं तनुमतां सपदि ॥ १ ॥ [ प्रमिताक्षरावृत्तम् ]

अम्भोधरा नर्तितनीलकण्ठाः, स्वगर्जनच्छद्ममृदङ्गनादाः । सचातकव्रातरवच्छलेन, जगुस्तरां श्रीजगद्भूय-  
शांसि ॥ २ ॥ धाराधरा गर्जनकैतवेन सोलात्मजं प्राहुरिति प्रमोदात् । त्वमेव सञ्जीवनदानशीलो वर्षत्रयं  
प्रीणयति स्म पृथ्वीम् ॥ ३ ॥ [ उपजातिवृत्तम् ]

अतिधान्यवृद्धिकलिता पृथिवी, समजायताम्बुधरवर्षणतः ।

मुमुदे जनस्तदनु चारुतरं, जगद्भूयशः प्रतिदिनं प्रवदन् ॥ ४ ॥ [ प्रमिताक्षरावृत्तम् ]

परमदेवगुरुं त्रिदिवाङ्मना-जनविलोचनसम्मदकारकम् ।

समवगल्य ततो जगद्ः कृती, स्वहृदि शोकभरं नितरां दधौ ॥ ५ ॥ [ द्रुतविलम्बितवृत्तम् ]

विमलाचले स किल रैवतके-ऽखिलसङ्गलोककलितः सुकृती ।

अगमत्पवित्रितधनप्रकरः, शुचिपात्रदानकलया सततम् ॥ ६ ॥ [ प्रमिताक्षरावृत्तम् ]

अथ भद्रमन्दिरमुपेत्य कृती, जगद्गर्जगत्रयविसारियशाः ।

निजसङ्गलोकगुरुभक्तिविधे-रपुनीत नीतिललितः स्वकुलम् ॥ ७ ॥ [ प्रमिताक्षरावृत्तम् ]

[ रथोद्धतावृत्तम् ]

वीसलक्षितपतेर्नियोगतो, नागडः शुचिरियाय मन्त्रिराट् । तत्र सोलतनयेन निर्मल-स्नेहवैभववताथ सत्कृतः  
॥८॥ भूभुजोऽस्य जलधेस्तटे तरीः, सत्तुरङ्गमवती समन्ततः । उन्ममज्ज मरुतातिवेगतो, भङ्गमाप च तपात्यया-  
गमे ॥ ९ ॥ विंशतिस्तु तुरगा मता जला-देक एव तुरगः स जीवितः । तीरमाप किल तद्ग्रहोद्यमं, निर्ममे  
झटिति नागडः सुधीः ॥१०॥ भूपमन्त्रिवरमाह सोलभू-मुच्यतां मम हयेऽभिलाषिता । अन्यवस्तुनि विधीयते  
मनो, नो कदापि कृतिना त्रपिष्णुना ॥ ११ ॥ नागडोऽपि गदति स हे कृति-न्मत्प्रभोस्तुरग एष निश्चितम् ।  
अन्यथेदमपि चेत्तदा ददे, विंशतिं हयवरांस्तवाप्यहम् ॥ १२ ॥ एवमस्त्विति निगद्य सोलभू-र्वाजिनस्तदनु-  
कण्ठदेशतः । चर्मणा कलितमाददे स्वयं, पत्रमाशु निजनामभूषितम् ॥ १३ ॥ न्यकृताननमथो तदीक्षणा-  
दाह नागडमिति प्रसन्नहत् । अन्विरेष मम कामपि, श्रियं नैव रक्षति वरप्रदः क्वचित् ॥ १४ ॥ नार्थये खलु  
पणीकृतान्हया-न्विशतिं द्विजवर ! त्वदग्रतः । आवयोर्गुरुतरा विजृम्भतां, प्रीतिरेव शुचिसौख्यकारिणी ॥१५॥

जगद्-  
चरितम्

॥ २० ॥

वीसलक्षितपथीसखोत्तमः, सोलपुत्रवचनेन चारुणा । प्रीतिमाप नितरां निजाशये, को न हृष्यति विवे-  
किना गुणैः ॥ १६ ॥ [ इति रथोद्धतावृत्तम् ]

श्रीषेणसूरिचरणाम्बुजराजहंसः, सदानकीर्तिभरनिर्जितकल्पवृक्षः ।

चक्रे खचेतसि जिनाधिपतिप्रणीत-तत्त्वैकचिन्तनधियं सुकृती सदैव ॥ १७ ॥ [ वसन्ततिलकावृत्तम् ]

भद्रेश्वरे भद्रजनाग्रतोऽथ, श्रीषेणसूरौ वदति प्रभाते ।

सम्यक् स्वरूपं च सरीसृपाणां, समागतः कश्चन दुष्टयोगी ॥ १८ ॥ [ उपजातिवृत्तम् ]

स मत्सरी नागमतोरुवादं, समं सुनीन्द्रेण चकार तेन ।

समग्रसम्भेषु विचक्षणेषु, तदा निषण्णेषु, चमत्कृतेषु ॥ १९ ॥ [ उपेन्द्रवज्रावृत्तम् ]

[ उपजातिवृत्तम् ]

विषोल्बणेन प्रहितेन तेन, केनापि नागेन च दृश्यते स्म । कराङ्गुलीपेशलपल्लवाग्रं, श्रीषेणसूरैरमलाशयस्य  
॥ २० ॥ तस्मिन् गते सूरिवरस्तदानीं, जगाद भव्यानिती तीव्रदुःखान् । अहं विशाम्यत्र हि गर्भगेहे, ध्यानं  
प्रकर्तुं विषनाशहेतोः ॥ २१ ॥ सम्मोहिनीं साधयितुं खविद्यां, कपालमीहेत समैष योगी । आकृष्टखड्गैरिह  
तद्भवद्भि-द्वारं नियन्त्र्य स्फुटमेव भाव्यम् ॥ २२ ॥ हुङ्कारनादश्रवणान्ममाशु, द्वारं समुद्धात्य च गर्भधातुः ।

१ सर्पाणाम्-

महाका-  
व्यम्

सर्गः ७

॥ २० ॥



विलोकयध्वं सुकृतैककामा, यूयं च मामम्बुरुहासनस्थम् ॥ २३ ॥ प्रपेदिरे तेऽस्य वचस्तथेति, स गर्भगेहान्त-  
 रूपेत्य सद्यः । नियोजयामास मनः स्वकीयं, शुद्धे परब्रह्मणि मुक्तदोषः ॥ २४ ॥ सद्ब्रह्मयोगेन निवार्य सूरि-  
 विषस्य तस्य प्रसरं निजाङ्गे । हुङ्कारनादं रचयाञ्चकार, प्रापुः प्रभोदं च समग्रभग्न्याः ॥ २५ ॥ कराङ्गुलीपल्लव-  
 देशभाजो, विषस्य विन्दूनथ सूरिराजः । छेदं नखद्वया स्वयमेव कृत्वा, प्रपातयामास पतद्ग्रहान्तः ॥ २६ ॥  
 विषार्तिमुक्तं स गुरुं प्रणम्य, सूरेश्वरं भक्तिभरेण योगी । गीतं जगौ चारुतरं तदीय-मध्यात्मरूपार्थयुतं  
 तदैव ॥ २७ ॥ स योगिनं सूरिरसौ जगाद, कारुण्यपाथोनिधिरित्यमेव । इतो दिनात्सप्तमके दिने ते, पश्यामि  
 मृत्युं भुजगादमुष्मात् ॥ २८ ॥ कन्यापुरे सोऽथ जगाम योगी, तत्रान्ययोगीन्द्रकृतोरुवादः । अवाप तस्मादुरगाच्च  
 मृत्युं, निवेदिते सूरिवरेण घस्त्रे ॥ २९ ॥ श्रीषेणसूरेरिति सत्प्रभाव-विभूतिमालोक्य स सोलजन्मा । भृशं  
 चमत्कारभरं दधार, हर्षप्रकर्षं च निजाशयान्तः ॥ ३० ॥ श्रीसद्ब्रह्मयात्राप्रमुखानि धर्म-कार्याण्यनेकानि  
 तदीयवाक्यात् । स साधयामास चिरं धरित्री-शृङ्गारहारः कलिनाशकारी ॥ ३१ ॥ अथ प्रपूर्वायुरयं स्वकीयं,  
 श्रीषेणसूरेः श्रुतधर्मतत्त्वः । जगज्जनोद्धारकरः किल द्यां, ययौ हरेर्लोचनपावनाय ॥ ३२ ॥ [ इत्युपजातिवृत्तम् ]

वैरोचनोऽयं सुकृती शिविरय चाय, जीमूतकेतुतनयोऽयं च विक्रमार्कः ।

अथैव भोजनृपतिश्च जगाम नाक-मस्मिन्गते निधनतामिति लोक ऊचे ॥ ३३ ॥ [ वसन्ततिलकावृत्तम् ]

१ कन्यकोटाख्यपुरे- । २ बलिराजः । ३ तन्नामा राजा । ४ जीमूतवाहनः ।

प्रशमिताहितकौशिकसम्मदे, वसुनिरस्तसमस्ततमोभरे ।

क्षितिरियं जगद्भूषणवितर्कहो, अजनि कालहृतेऽपमदा क्षणात् ॥ ३४ ॥ [ द्रुतविलम्बितवृत्तम् ]

उत्तारयामास स गर्जनेशो, मौलिं शिरस्तः क्षितिपोऽर्जुनोऽपि ।

रुरोद बाढं विदधेऽशनं न, दिनद्वयं सोऽपि च सिन्धुभूषः ॥ ३५ ॥ [ उपजातिवृत्तम् ]

श्रुत्वास्य सम्यक् परलोकवार्ता, तदेति तच्चारुगुणौघहृष्टः ।

कः कः क्षितीशो न चकार शोकं, क्षोणीतलेऽस्मिन्निखिलेऽपि नूनम् ॥ ३६ ॥ [ उपजातिवृत्तम् ]

मन्ये मोहमहीपतिः स्वमनसि प्राप प्रमोदोदयं, जातः प्रौढतरप्रतापविभवः प्रोल्लासकारी कैलिः ।

आतङ्कं विभराम्बभूव सुतरां धर्मस्तु सोलात्मजे, स्वर्गस्त्रीजनचित्तसंमदकृति प्रोचैरभाग्याद्भुवः ॥ ३७ ॥ [ शा.वि. ]

तद्वान्धवौ राजकपद्मसंज्ञौ, गुरोर्गिरा शोकभरं विमुच्य ।

भूयोऽपि सद्धर्मविधौ धुरीणौ, बभूवतुर्भूपतिमाननीयौ ॥ ३८ ॥ [ उपजातिवृत्तम् ]

प्रेङ्खच्छारदपार्वणेन्दुकिरणस्तोमावदातस्फुर-त्कीर्तिश्रीभरनिर्मलीकृतभुवौ श्रीसङ्घमुख्याविमौ ।

श्रीषेणाहयसूरिराजचरणद्वन्द्वैकसेवापरौ, श्रीमद्वीसलसत्कुलं चिरतरं संशोभयामासतुः ॥ ३९ ॥ [ शा० वि. ]

तेजः सर्वसपत्नदर्पदलनं विश्वम्भरोद्धारक-दानं साहसमप्यनेकसुमनश्चेतोलसद्विस्मयम् ।

१ जगद्भूरेव सविता सूर्यस्तस्मिन् । २ कामदेवः । ३ चतुर्थयुगं ।

बुद्धिः श्रीजिनधर्ममर्मविषया चन्द्रप्रभाभासुरा, कीर्त्तिः श्रीनिलयस्य तस्य जगद्गुणान्नः प्रियं किं न किम् ॥४०॥

[ शार्दूलविक्रीडितवृत्तम् ]

इत्याचार्यश्रीधनप्रभगुरुचरणराजीवचञ्चरीकशिष्यश्रीसर्वाणन्दसूरिविरचिते जगद्गुचरिते  
महाकाव्ये त्रिविष्टपप्रापणो नाम सप्तमः सर्गः ।

समाप्ते च सप्तमसर्गे समाप्तोऽयं ग्रन्थः

श्री भोहनलाल

जैन ज्ञान भंडः

गोपीपुरा, सुरत

॥ समाप्तमिदं श्रीमज्जगडूचरितमहाकाव्यम् ॥